


CYEYEMENU

 Ndi ne disanka dya kwikala apa mu dinda emu, ne kuumvwaku dikankamika edi, mucikàle anu mfikilaku pa cibumba cya ku cyambilu. Numfwilaayiku luse bwa dilwa pashiishe. Kadi babeedi lwà paanyima pambelu pàâpa, mu mashinyi, mu cyambula-babeedi, bu nanku, nenku—nenku bivwa bikengela mêmè kutangila bwalu bwa bavwa kabayi ne mushindu wa kubwela, nudi numona's, kumpala kwa mêmè kupeta mwa kubwela.

² Mpindyewu, ndi ndikonka bwa mwaneetu wa bakaji udi ne mwâ—mwânà mukese awu, ní kênàku mwa kwalukila mu mapingaja emu. Ndi muswe kuyiisha diloolo edi, kabidi, bu Mukalenge mwa kwanyisha. Piikalaye kayi mwa kwalukila bwa dilambula pa dîbà adi to, pâncidi mwanji kwimana ntanta buleyi pa dîbà edi apa, ee, mwambilaayi ne, ùdi mwa kulwa ne mwânà wa mu diboko awu mpindyewu. Kadi yêyè ne mushindu wa kwalukila, ku, diloolo edi, nebiikale bîmpè ndambu bwetu twètù. Kadi ênzè cyônsò cidiye mwa kwenza aci, bilondëshile cyônsò cîdiku mwa kwikala aci. Mona's, yêyè kayi ne mushindu wa kwalukila to, netulwe ne mwânà mukese awu mpindyewu bwa dimulambula. Nenku mpindyewu, byônsò ebi, pâncidi ngaakula apa, yêyè muswe kulwa mpindyewu, nenku edi ndifwanyine kwikala dîbà diine.

³ Mpindyewu, diloolo edi, kudi cintu cya pabwaci menemene, ndi—ndi muswe kwakula diloolo edi pa cyena-bwalu, diyiisha dya ciprofeta dya ne: *Mukalenge, Dîbà Ndyôdi Edi Anyi?* Pa nanku bu Mukalenge mwa kwanyisha, ndi muswe kwakula pa cyena-bwalu aci diloolo edi. *Dîbà Ndyôdi Edi Anyi, Mukalenge?* Anyi ne: *Mukalenge, Dîbà Ndyôdi Edi Anyi?* nanku's we. Ne pashiishe ndi muswe kubwelela pa mpunga ewu, padi ekeleeziya mutwilangane apa. Bwalu, nkwenzeke bintu byâbûngî be mu ndambu wa matuku adi mashaale aa, biikàle bifunkuna ku cintu kampanda cya—cya cinene cîndi mêmè nciyi ngumvwaku to. Kadi tudi, misangu yônsò tudi anu. . . Njila ya Nzambi kî nya kulonda kupeta to bwa muntu, pa nanku bidi bikengela twikale anu twenda ku diitabuuja. Bu muntu mwa kuumvwija Nzambi, pa dîbà adi kî mbifwanyine kabidi kwikala ne mushinga bwa kwikala ne diitabuuja to, bwalu's pa dîbà adi wêwê—wêwê nyawu ukaadi mumanye. Kadi tudi twenda anu ku diitabuuja.

⁴ Nenku mu dinda emu, mvwa ngeela meeji ne ndi mufwanyine kuteeta kwenza anu kaadisangisha kaa ciibidilu kaa butangadiki, bwalu, ndi bu mushintulule meeji âmvwâ naawu paanyima paa mêmè mumane kupweka muneemu ne mumone bantu bââbûngî biimane kuulu, ne biikale bakaadi bindile ntanta mule. Ne pashiishe, diloolo edi, pâmwâpa ne

kwikala bantu bûngi bushaadileku kaaba aka, nenku pa dîbà adi ndi mwa kutungunuka ne cîndi muswe kwamba eci.

⁵ Cintu cimwepele cîndi njinga kumanyisha, pàcîdi bààbûngi baabo biikale batwilangane apa, bààbûngi beenu biikale batwilangane. Ncintu kampana cîmvwà anu ndikanda bwa kumanyisha mbingu bu yibidi mishaaale eyi. Ncya ne, masambila enu mmandamunyiibwe pa bidi bitangila cilumbu cya bitadi cîmvwà naaci ne mbulamataci aci. Cyàkòseki. Ne pa nanku tudi. . . Nci—ncijike cyònsò patudi twakulangana. Bu mudi bààbûngi beenu bumvwa amu cilumbu cîvwàbo naanyi cîvwa mbwà tubeji twa shekè tùvwà bantu bafùndile kampanye atu, kadi nansha nanku bòbò kuteeta kwamba ne twine atu tuvwa twanyi mêmè. Nenku bakeba kumfucisha cibawu cya ndola binunu nkama yisatu ne makumi ataanu ne bya mu njila byenze bu ne cîvwa ncintu cyanyi mêmè sungasunga, paabi kabiyi nanku to. Tùvwa ntwa kampanye. Ne ekeleeziya's mmumanye ciine aci. Nwênù bònsò's nudi bacimanye. Kì ndekeelu wa byònsò kufikabo pa kaaba kaa ne. . .

⁶ Ndi nganjì anu kunwenzela cikoso cya bidi byenzeke. Bavwa benze pawipì ne bidimu bisatu anyi bitwe ku bitaanu, bu nanku awu, bidimu bitwe ku bitaanu, ngeela meeji, mu ciine cilumbu aci, baatwa kumpala baatwa paanyima, bwa ngiikadilu ne bikwabo byònsò. Kadi mêmè ndi ne kusakidila kwàbûngi bu muvwabo kabayiku mwa kupeta kantu nansha kamwe kaa kumpiisha naaku to, pa nanku kabavwa mwa kumfunda bwa ciine aci. Pa nanku kupangikaku cintu cya kumfundilabo, pa kuumusha anu cya ne, muvwabo bamba's, anu cya dipanga dyanyi—dyanyi, mêmè mwine, ngeela meeji, ku dipanga dya kutamba kumanya mikenji. Bavwa mwa kuntwadila tubeji twa shekè ne mêmè paanyi ngeelapu cyàlà, mfundapu dîna dyanyi, ntwela mu kampanye. Kadi pa dîbà adi, bu muvwabi ne mvwa mfundapu dîna dyanyi, tùvwá ntwanyi mêmè, nwamonu's. Nansha bu byòbi ne. . . Kungambilabo ne: "Wèwè udi mwenze anu bilenga, mushindu awu. Kadi's tùvwa ntwebe wèwè, ne pashiishe uvwa utupa ekeleeziya. Kadi pawvwa anu ufundapu dîna dyebe apu, tùvwa ntwebe wèwè, nansha byòbi ne tùvwa tufùndila binganyi. Tùvwa tufùnda bu tukutumina wèwè." Pa nanku. . . bu ne tùvwa tufùnda mu. . . bu muntu mufùndepù ne, "dipà dya sungasunga," bìvwa mwa kwikala bìmpè. Kadi twòtò tùvwa tufùndiibwa anu ne, "William Branham." Nwamonu anyi? Nenku pàmvwà mfundapu dîna dyanyi, ki pavwa bwalu bunyangukila pa dîbà adi mpòpò apu. Kì cyònsò cîvwàku ncýòci aci. Pa nanku bavwa. . . Kì ndekeelu wa byònsò ku disambila. . .

⁷ Ne pashiishe kî nkwanji kunenga to, nudi bamanye's, bòbò. . . Mêmè kupeta cikeena-kumona cya muntu munene, mufiike, mufiikisha kudi mwîshì, mulaaba mishila, mwikale ne mabàmbà, mwenze bu ngandu wa nsaka-mwabi, muntu kulwaye, wenda ulwa mutangile kùndi, ne minu ya byamu.

Mêmè mvwa ne keele kakese kamwepele, mushindu *ewu*. Ne bavwa bamufunde pambidi apu ne: “Mbulamatadi wa États-Unis.” Nenku mêmè ncivwa ne cîmvwà mwa kwenza to. Ncivwa ne pabwàsà to. Ki pa dîbà adi Mukalenge kumataye mu cyalu, ne cyôci aci kucimunyiibwaci. Nenku nudi bavuluke ne mvwa munulondele bwalu abu, kukaadi ntanta mule.

⁸ Ki bôbò kulwabo ne dyumvwangana, dîngà dituku. Ki mundumbulwidi wanyi, Mukalenge Orbison mu New Albany, ne Ice & Miller mu Indianapolis, pa cilumbu cya bitadi aci, kumbiikilabo, e kungambilabo ne: “Vwila kuneeku.” Nenku mêmè kuyaku, mêmè ne Mwaneetu Roberson, ne mukaajaani, ne balubuludi baa ekeleeziya ewu, ne twètù bônso. Twètù kukuya. Ki kutwambilabo ne bavwa, mbulamatadi’s, uvwa mwitabe bwa kuumvwangana.

⁹ Ki mêmè kwamba ne: “Mêmè, piikalabi ne ndi ne dibanza dya kufuta muntu nansha ciikàle cinyi, nêmmufutè. Kadi ndi ngenza ne mwanyi mwônso. Kadi,” mêmè ne, “ncyéna ne adi dibanza to.” Ki pa nanku mêmè kwamba ne: “Ndi—ndi... Cidi, mbulelela menemene. Nzambi ngudi mumanye. Kadi mbwa cinyi kabayi bamfunda, pa dîbà adi, piikalabi ne ndi mupiile?” Mêmè ne: “Bôbò’s bavwa ne bidimu bitaanu bijima bwa kuteeta kucyenza, kadi kabayi mwa kupetaku kantu nansha kamwe bwa kucyenza naaku to.” Pa nanku mêmè kwamba ne: “To, mêmè ndi mubenge. Ncyakuyifutaku to padibi kabiya bijaadikiibwe ne ndi ne cya kufuta dibanza adi.”

¹⁰ Ki pa dîbà adi mundumbulwidi awu kubwelaye naanyi munda amu e kwakulaye naanyi, kwambaye ne: “Mpindyewu, tudi ne mushindu wa kulumbulula cilumbu aci. Mbulamatadi ngwacilumbulwisha.” Ki yèyè ne: “Paalumbulwishabo, cintu cimwepele cidibo mwa kupeta kùdi, ncyà ne wèwè uvwa...” Cîmvwà mêmè, cya ne, mushindu wûmvwà mucyènzè awu. Ncivwa anu... .

¹¹ Ncitu mumanye cintu pa bidi bitangila dilombola dya mikanda ya mfranga to, pa nanku bivwa anu bikengela bwa mêmè kubyenza mushindu wûmvwà ngeela mêmè meeji ne uvwa ngwa meeji matooke awu. Mfranga ayi ya bwalu kayivwaku—kayivwaku myela ku banki mu dînà dyanyi to. Yivwa misangu yônso myela ku banki anu mu dînà dya kampanye kaa ekeleeziya ne bikwabo, nwamonu’s, pa nanku kakuvwa cintu nansha cimwe cîmvwà mwa kwenza pa bwalu abu to. Ki mêmè... .

¹² Yèyè ne: “Ee, bôbò mbiitabe bwa kuumvwangana, bwa ndola binunu dikumi ne bitaanu, ne ndola binunu dikumi ya cibawu.” Ne mfranga ya difuta mundumbulwidi yivwa binunu dikumi ne bitaanu. Byenza bwanyi mêmè binunu makumi anaayi. Nenku pashiishe badi bakeba bitaanu bikwabo bya pamutu, ngeela meeji ki mudibi mmpindyewu. Pa nanku mêmè kuya... .

13 Mémè ne: “Mémè wabo ewu kùndì mufwanyine kupeta ndola binunu makumi anaayi ki kwèpì’s?” Mémè ne: “Udi mumanye, kaanyi kasheete kaa ku bankì mwaba ewu, kadi ne ndola lukama, anyi pàmwápa mishaadile.” Mémè ne: “Kùndì mufwanyine kupetaku miine ndola binunu makumi anaayi ne bya mu njila ayi ki kwèpì?” Ki mémè ne: “Ncyèna ne cintu nansha cimwepele bu cyejà to. Ncyèna kwòkò naayi to. Kwajiki.”

14 Ki yèyè ne: “Mukalenge Branham,” yèyè ne, “bwalu budi nunku. Twètù balumbulule cilumbu aci,” yèyè ne, “kakuyi mpatà to tudi mwa kucimuna mu cilumbu aci.” Yèyè ne: “Kadi mona mudi bwalu. Tudi mwa kucimuna, bwalu mona cingènzà mémè. Bòbò nebămbè ne yònsò yidi yebe bwalu uvwa mwelepu cyàlà mu dìnà dyebe. Nenku nebămbè ne nyeebe wèwè, nansha muvwayi myediibwe ku bankì mu dìnà dya kampanye, ekeleeziya, kampanye kaa Branham, ne pashiishe ekeleeziya amu.”

15 Nenku musangu nansha umwe, kabavwaku mwa kusangana dyeya nansha dimwe dìmvwàku mutuule bwanyi mémè mwine to. Aci mbulelela. Nzambi mmumanye. Kudi bantu basòmbè kaaba aka mpindyewu, bàtù naanyi kubangila anu kwine kwònsò aku. Kakuvwaku dyeya nansha dimwe dínkaadiku mutuule bwanyi mémè mwine to. Yònsò yivwa anu bwa Bukalenge bwa Nzambi, myaba yònsò, kabeji kònsò kaa shekè, ne bikwabo byònsò.

16 Kadi, monaayi aci, kadi aci kaciyena ne bwalu to. Civwa—cidi ne cya kwikala cyanyi mémè, dyambedi, ne pashiishe cya ekeleeziya, cya kampanye. Kadi badi bòbò ne mushindu wa dicyenza, nudi bamanye’s, mishindu yònsò ya difinukila yidibo mwa kwenza. Ki pashiishe mémè kwamba ne: “Ee, mémè—mémè ncyakucyenzaku to.”

17 Ki yèyè ne: “Ee, twètù bacimune mu cilumbu aci mushindu awu, bwalu, mémè—mémè nêngămbè patooke ne òwò awu ‘mmapà a sungasunga.’ Wamonu anyi? Nèncyămbè, ku mbulamatadi ne, ‘mmapà a sungasunga.’” Ki yèyè ne: “Nenku, pàngìkalà mwenzè nanku, byònsò bìikaà bipite pamutu paa binunu dikumi abi nebiikale bumpyanyi. Nenku pashiishe newalukilemu cyakabidi, ne nebakulame bwa bidimu bikwabo bitaanu, babikenketa byònsò.” Nwamonu anyi? Paudi ufunda kabeji kaa shekè, kadi kopicila mu cibambalu cya difucilangana mfranga. Badi bafwatula, benza fotokopi wa kabeji kaa shekè aku. Mu bushuwa bwa bwalu, mémè, mwya paanyi ne tubeji twa shekè twònsò atu, bwa ne twakapicilamu. Pa nanku bòbò kwamba ne: “Ki mwaba wakukwacilabo ngwòwò awu, bàkwalujamù buludi cyakabidi.”

18 Ki yèyè ne: “Cintu ckwabo, Mukalenge Branham, byòbì byenzeke ne, wèwè anu mudidinge mubiikidiibwe kudi

mbulamataadi, mushindu awu, bwa dikenketa, nansha wêwê mwenze cinyi, ku mêsù a bantu bônso: ‘Udi mucinguludi wa mfranga ya bende.’ Wamonu anyi? Kadi apu’s kwajiki.”

¹⁹ Tangilaayi mwambi wa ba-Baptistes lwà mu Mississipi emu, kakwacikwetu aku. Mukaji mukwabo mmujuuke kwamba anu ne ùvwa mubwele mumupende. Kadi muntu awu kutwalaye cileeeji cifumina mu ditunga dijima ne myaba yônso, cya ne yêyê kavwaku nansha pabwipi ne ciine cimenga aci to, kukaavwa matuku, dituku diine adi, anyi dituku dyàkalondà, mu mushindu wa ne nzuji wakajinga kukudimuna cilumbu bwa kumwambila bwa yêyê kufunda mukaji awu bwa cilendwishi. Yêyê ne: “Mulekele aye.”

²⁰ Kadi paakeelabo cyôci aci ku diteeta dya *Mukenkeci*, mu ditunga dijima, nudi bamanye cyàkenzekà anyi? Bya pa lukama makumi mwandamutekete ne itaanu bya beena Amerike baakamba ne: “Lwenyi kalutu lununka kabayi balulenge to.” Nenku kakwacikwetu kavwa kakwate ne bya luse aku, kakayi kenze bwalu to anu bu mêmè kunu, anyi bu muntu mukwabo kana yônso ewu, yêyê’s neayoobe bwa cyôci aci matuku ende ônsò adi mashaale awu, pende kayimu ne bwalu nansha bumwe to.

²¹ Mêmè kadi kwanji kuumvwa bwalu abu buntondele mu dikoshi, bwa katanci, pa kwela meeji ne ndi mufile mwoyi wanyi ku Bukalenge bwa Nzambi, nditâcisha bwa kwenza ne, bantu biikale bafuta bitadi byabo ne benza bintu kampanda, ne benza maalu adi malulame, ne kuvwija bacinguludi baa mfranga ya bende balwa bantu balulame; kadi ki kwenzabi ne bikengela mêmè kwangaciibwa bu ne mvwa mucinguludi wa mfranga ya bende, mêmè mwine. Mêmè kudyambidila ne: “Cîngââlù kwenza ki cinyi’s mêmè wabo ewu?”

²² Ke pa dîbà adi kumvwilaci mu meeji, ke mêmè kutangila mu Bible. Muntu yônso mu Bible, katuyi tushiya muntu to, uvwaku anu ne mudimu wa nyuma awu, pavwa Sataana upangila bwa kumupetela pa bwalu bwa nsômbelu mubi anyi cintu kampanda, mbulamataadi nguvwa umubakula. Alukilaayi anu ku mwaba kana wônso unudi baswe, nupweke too ne ku ndekeelu: Môsà, Danyelee, bânà baa beena Ebelu, Yone Mubatiiji. Yesu Kilisto wakafwila ku byanza bya nguvena, dinyooka dya lufu. Pôlò, Peetelo, Yakobo Munene, Yakobo Mukese, yônso wa kudibo wakafwila anu ku byanza bya mbulamataadi.

²³ Mbwalu, bidi ne, mbulamataadi yônso ewu, utu nkwasà—nkwasà wa Sataana. Yesu ngwákamba nanku. Bible udi ucyamba. Nwamonu anyi? Bukalenge bwônso ebu butu bukontononyiibwe kudi dyabulu. Kulwalwa Bukalenge bwikalà bukòntònyiiibwe kudi Kilisto, kadi abu mmu Bukalenge bwa bidimu cinunu. Kadi ebu, makalenge aa mpindyewu, nansha tudyelela meeji ne mmalenga a bishi, nansha nanku, paanyima

paawu apu, mma—mmakookesha kudi Sataana. “Makalenge aa,” mwakambaye, “ngaanyi mêmè. Ndi ngenza naawu cîndi muswe. Nênkupèèshèwu Wêwè, bu Wêwè mwa kunkuukwila.”

²⁴ Yesu kwamba ne: “Ngumukile apa, Sataana. ‘Neukuukwile Mukalenge, ne Yêyè nkaayende ke uwakwacila mudimu.’”

²⁵ Ke pa dîbà adi mêmè kuteketa mu maboko. Mukajaanyi mmunteeleje. Mêmè kutungunuka, kwamba ne: “To, mukalenge. Mêmè, bu ne mvwa ne dibanza adi, mvwa mwa kudifuta. Ncyèna naadi to, ne ncyakudifutaku to. Kwajiki.” Mêmè ne: “Mmunyi mene mûndi mwa kudifuta’s, twamb’eku twamb’eku?”

²⁶ Pa nanku, mêmè kwalukila kumbelu. Mêmè kwamba ne: “Meda, ovesha bânà mâyi kwîsù. Longolola bilambà byabo. Nkaadi ngumuka.” Mêmè ne: “Bôbò kabaakupetaku nansha mene mwa . . . Byônsò, ngonyonyi yândàmùnù myadi.”

²⁷ Mêmè ne: “Ncinyi cîndi mwenze? Ngambilaaku.” Mêmè ne: “Kacya, mêmè ewu, ndola binunu makumi anaayi? Kya! Kwèna ufika ku dyumvwa cidibi byumvwija kûndi to.”

Ke kubwelaye, bu mudi mukaji mukese mulenga maalu mufwanyine kwenza amu, ne . . .

Mêmè kwamba ne: “Nkaadi ngumuka.”

²⁸ Yêyè ne: “Udi wêwè wela meeji ne aci ncifwanyine kwenza bwalu bwîmpè anyi? Ukaadi musambileku pa bwine bwalu abu anyi?”

²⁹ Mêmè kudyambidila ne: “Ee, pâmwâpa bikengela nsambile cyakabidi’s.” Mêmè kwalukila mu nzubu. Bivwa byenze anu bu ne Mukalenge ùvwa ungambila’s, Mufundu.

³⁰ Misangu yônsò, bikengela kutangila Mifundu, cikaadîku Nzambi mwenze pa bwine bwalu abu, nudi numona’s.

³¹ Nenu dîngà dituku, baakaMwela lukonko, nudi bamanye’s, bakeba bwa—bakeba paa kuMfundila kwa mbulamatadi. Bôbò ne: “Mbikumbane bwa twêtù beena Yuda badishikamine aba kwikala tufuta mulambu anyi bitadi kudi Kaayisa anyi?”

Yêyè ne: “Nudi ne dikuta mwaba awu anyi?” Yêyè ne: “Cidi cifundapu eci ncyanganyi?”

Bôbò ne: “Ncyà Kaayisa.”

³² Yêyè ne: “Nenu peeshaayi Kaayisa bintu bidi bya Kaayisa. Kadi Nzambi, bintu bidi bya Nzambi.”

³³ Mêmè kwelanganapu meeji. Mêmè kubuulula mu Bible e kucibala. Mêmè kudyambidila ne: “Bulelela, Mukalenge, bwa aci ncyà bushuwa. Kadi eci kî ncyà Kaayisa to. Eci civwa Cyèbe Wêwè. Kacivwa cya Kaayisa to. Bu ne civwa ncyanyi mêmè, nunku ndi mufute bitadi bipite ne piine apu anyi cintu kampanda, ee, nunku mbwalu bukwabo, bwa ne civwa ncyà Kaayisa. Kadi, eci, eci’s nCyèbe Wêwè. Wamonu anyi? Ne cyôci kacivwa—kacivwa cya Kaayisa to, twamb’eku twamb’eku.”

34 Nudi bamanye's, Yèyè utu anu ne dyandamuna misangu yònsò mu Dìyi. Mémè kutungunuka ne kubala ndambu, ke Yèyè kwamba ne: “Amba tũng, Simona, kwênàku ne ndobo wa mishipa mu mpaaya mwaba awu?” Nwamonu anyi? “Wèwè ewu's utu misangu yònsò wenda anu ne ndobo wa mishipa ne nshinga. Mémè paanyi's ndi mfuma ku dyela lupetu mu cibucilu mu dinda emu, mu banki wa mishipa ku—ku musulu kwaka, udi mumanye.” Wamba ne Yèyè . . . “Ndi mwele lupetu mu cibucilu, ne ncyà bushuwa ne mulombodi wa banki neapatule cidiye mupete aci. Pweka wèwè anu kuntwaku wèlè ndobo mu musulu amu. Nenku pawatupula banki awu, ubaalule mukana mwende amu, udi umona's, nenku yèyè ne—neapatule lupetu alu. Katubalendwishi to. Kubatwadidi cilendwishi to. Wamonu anyi? Uye ukalufute, Simona. Neciikale bwanyi Mémè ne wèwè.”

35 Mémè kudyambidila ne: “Cya bushuwa, Nzambi. Wèwè nyawu utu ne banki ya mishipa ne bikwabo byònsò, mu ditunga dijima. Mémè ncyèna mumanye mwenzekabi to.”

36 Kadi twètù kupweka. Mémè kwangata bânà beetu mwaba ewu mene mu ekeleeziya ewu bààkiimanà ku luseke lwanyi, ke mémè kuuja dibeji dya dipatwisha naadi, ne mémè kupeta ndola binunu makumi anaayi ayi, e kuyifuta.

37 Mémè kwalukila kumbelu. Mvwa nkeba kumanya mushindu wùmvwà muuje kiine kabeji kaa shekè aku, ne bavwaku mwa kumpinganyina cyakabidi. Mémè kwamba ne: “Eci mbwena kwamba ne ngàshàadi mudishikamine ku bitadi byònsò. Ee, bikengela anu bôbò bafunde dînà paanyima paa aku aku, ncyà bushuwa ne bôbò nebabwelakane paanyima paa cyôci aci.” Mémè kutungunuka anu ne kubiikila, mbiikila banki, bwa kumona ne bavwa bafwanyine kucyenza.

Kadi, ndekeelu wa byònsò, Bob kungambila, ne: “Billy, bacyènji.”

38 Mémè kubwela e kwela mukajaanyi diboko kunshingu, kwamba ne: “Munanga wanyi, ngàshàadi mudishikamine.” Mushindu awu wa didyumvwa's, dya kwikala mudishikamine!

39 Ne pa nanku ndi mwa kuyifuta mpindyewu, bācīmpeepèjìdi bikole be. Ndi mwa kuyifuta ku ndola binunu binaayi ku cidimu. Mpindyewu, ncyèna mwa kuloofwaku kabidi to, balumyana wa yaaya. Bikengela mpatuke nye kenza mudimu. Pa nanku mémè—mémè . . . Bidi binkengela bidimu dikumi bwa kuyifuta. Nenku piikala ne—piikala Yesu kayi mulwe to. Ne piine apu, paalwaYe apu, mabanza ônsò neajike dîbà adi wôwò miine. Nwamonu anyi? Pa nanku, pa dîbà adi, nenku ndi—ndi ntekemena ne nwènù bònsò . . . Masambila enu . . . Nenku, diloolo edi, nêntungunukè ne cintu kampanda ciikale anu citangila cyôci aci ndambu. Kadi masambila enu ngadi mankwacishe. Twasakidilaayi, wa manza tente. Nzambi anubeneshe. Nnasha tusanganyiibwa penyi, ncyadyakupwaku aci mwoyi to.

40 Diloolo edi, bu Mukalenge mwa kwanyisha, ndi njinga kwambaku amwe a ku maalu ândi mumanye. Nenku nwikale batwishiibwe bwa kulwa. Mpindyewu, vulukaayi: *Bakalenge, Tudi Dìbà Kaayi?*

41 Mpindyewu, netwikale mwa. . . Ndi ngeela meeji ne, badi ne ndongamu muule tente bwa citupa cya. . . lumingu cìdi cishaale eci. Nenku mu dimwe diloolo mudi. . . Masangisha, diloolo edi, leelu ne diloolo edi, ne mu dimwe. Mu dimwe diloolo nekwikale masangisha a nciisha. Nenku—nenku pa dîbà adi cidi cinupa diibìdi, Dituku dya Cidimu Cipyacipya; pawikala wa pambelu paa cimenga, udi mwa kwalukila kwebe kumbelu.

42 Nenku netwikale ne ndambu wa bambi balenga mwab'ewu bwa diine disangisha adi. Twètù, ka—kasumbu kaa baakudi balenga, ne nebaakule ku muntu ku muntu benda bàshìilangana, biya nanku too ne mundankulu. Ne misangu mikwabo badi bangata meesa a Mukalenge, piikalawu mateekiibwe mu ndongamu awu. Ncyêna mumanye ne bàèza musangu ewu, anyi kabààkuèenza. Anu padibo bôbò beela mbila ya masanka, beela mikunda, batuuta midilu muulu, banwa maala, benza bintu bya lukutukutu apu, twètù netwikale twangata meesa a Mukalenge. Amen. Netubange Cidimu Cipyacipya mu mushindu mulenga, ne meesa a Mukalenge. Mpindyewu, nudi babiikidiibwe bônso. Ne ndi ntekemena ne, nwênù, Nzambi wa mu dyulu neanupe mpunga wa kushaala too ne ku dîbà adi panwikala ne mushindu.

43 Mpindyewu, kumpala kwa kulenga Dìyì, ndi muswe kwamba eci, kabidi, ne ndi bushuwa nsakidila ekeleeziya ewu, bidimba byende, bwa bilàmbà bilenga bya nkooci binudi bansumbile ebi. Twasakidilaayi, wa manza tente. Aci ncyá mushinga be bwanyi mêmè. Twarta twenu twônso ne bikwabo bya mu muvù wa—wa—wa Noël abi, ne mapà anudi batumine famiye awu, ne, kaa, mêmè, bivwa búngì kabuyi kubala bwanyi mêmè. Ne tuumatoba tukese tudi katuyi mwa kulenga ditoba dya mu mwoyi wanyi atu, kakwena cintu nansha cimwe cidi cifwanyine kucyenza mu mushindu awu to, pa kumanya ne mbifumine kunudi nwênù. Ne bamwe baa kudibo mbantumine amwe a ku mapà abo a Noël mu mfranga.

44 Ne bamwe baa kudibo mbantumine bya nanku awu. Mwaneetu wa balume kampana mmuntumine mpùtùmùnyì, ne mmumwenze ne dîna dyanyi difundapu. Kaacitaata kakese kaa dyasa ne mpengele kaudi utangidilamu; kadi ne Disambila dya Mukalenge mwômò amu. Nenku, kaa, bintu bu nanku awu, bidi anu, bitudi anu banange bikole. Mukajaanyi ne mêmè ne bânà, tudi ne dijinga dya kunwambila anu ne: “Twasakidilaayi, wa manza tente.” Aci ncikese bikole. Kadi nêngãmbè nunku ewu ne, dîyì ditambe bunene dîndi mêmè ngeela meeji ne ke didi muntu mufwanyineku kwamba ndyôdi edi: “Nzambi anubeneshe.” Kakwena cidi cifwanyine kwikalaku citambe bunene to.

45 Mpindyewu, ne bwa bânà beetu baa mu ekeleeziya ewu, badi bansumbile cingoma aci, ndi—ndi muvwale nkooçi wanyi awu, kadi ncivwa—ncivwa ne mushindu wa kulwa ne cingoma aci mu ekeleeziya to. Kadi civwa . . . Aapu’s bavwa bafwanyine kupeta cya kumbanda naaci bulelela, kî mmwômò anyi? Pa nanku ncyá bushuwa ne ndi—ndi—ndi nzwela anu twasakidila, nwênù bânà beetu. Ne nkaavwa muswe kubala mênà abo pa kabeji kakese . . . Kadi umwe wa ku bânà beetu abu mmulwe kûndi makeelela awu, mungambile ne: “Kaa, ku—ku—kungeedi twasakidila to, Mwaneetu Branham. Ncifwanyine anu kuumusha disanka diine dya bwalu abu.” Wamonu anyi? Pa nanku ke mêmè kudyambidila ne bakwabo baa kudibo mbafwanyine kwela meeji amweamwe awu. Kadi ndi ne dînà dyebe. Mbaàtuuté ku mashinyi. Nêngùikalè anu mudivuluke. Nenku Mukalenge akubeneshe bikole.

46 Nenku nutu bamanye kûntù mpetela dyanyi diikisha, nkubwela mu cibambalu cya ciikishilu mwamwa ne kusòmbamù, ne kumononona byònsò abi. Pândi mfika mu mushindu wa mwikale mubinduluke, nciciyi mwa kuya kule menemene to, pa dîbà adi ndi ngeela meeji ku lwendu kampanda lwa buluwà lûngàkenzà mwaba kampanda, anyi mwaba kampanda wûngàakayà kaloba mishipa. Ntu nganyisha aci bikole. Nzambi anubeneshe.

47 Mpindyewu, twânjàayi kwinyikaku mitu yetu bwa katanci kakese, patudi tuseemena ku Dîyi apa. Ndi mutwishibwe cya bushuwa ne kudi malomba muneemu emu mu dinda emu, mapitepite bûngi mu mushindu wa katuyi mwa kuàbala bwa mpindyewu to. Kadi ndi ndikonka, patucidi ne mitu yetu miinyika apa, dilomba dyebe dya sungasunga adi, bu wêwè anu mwa kudilama pa mwoyi webe, kadi kwela anu byanza muulu cyanaana, wamba ne: “Nzambi, Wêwè ngudi mumanye cîndi ngeela meeji mpindyewu.”

48 Mukalenge Yesu, Wêwè udi mumone cyanza cyònsò. Ne Wêwè udi mumanye cidi paanyima paa cyôçi aci. Kwinshi menemene kwa cyanza aci kudi dilomba kampanda. Nenku nyewu tulwa mpindyewu, ne kaneemu kònsò, tubanda too ne ku Nkwasa wa butumbi wa Nzambi udi ne mwoyi, dibwe dinene ditooke dya busanga didi dyalabale eku ne eku kwa cipoolo cya cikondo adi, mudi Yehowah Nzambi musòmbèle Mwômò amu, ne Mashi a Kilisto miikale asanganyibwa pa cyoshelu. Nenku tudi twakwila mu Mashi awu, ku Ewu wâkamba ne: “Nulombe Taatu cintu kana cyònsò mu Dînà Dyanyi, nebanupeesheci.” Kwênàku muswe kuteeleja anyi, Nzambi, mu dinda emu, bwa kwandamuna ku malomba abo? Nyewu nteeka dyanyi paanyi dilomba pamwe ne abo bôbò, leelu ewu, bwa Wamona mwa kudifila.

49 Mishwala nyeyi miteeka mwaba ewu, Mukalenge, nya babeedi ne badi mu ntatu. Ne twâkayiila mu Bible, ne: “Bavwa

bangata pambidi paa Pólò Munsantu mishwala ne tulùlù, ne bavwa bayiteeka pa babeedi, ne nyuma ya bukooya iwva ipatuka munda mwabo, ne masaama avwa umuka.” Nenku, Taatu, bu mutukaadi bamanye kukaadi ntanta mule, ne biikale bamanye cya bushuwa ne twètù katwena Pólò Munsantu to. Kadi, twamb’eku twamb’eku, tudi tuumvwa ne kacivwa m’Pólò Munsantuawu to. Ûvwa n’Kilisto uvwa munda mwende. Ne Wèwè udi “umweumwe awu makeelela, leelu, too ne kashidi,” bilondeshile Mufundu. Mpindyewu, bantu aba, Mukalenge, mbiitabuuje ne twètù balombe Nzambi, ne bangate mishwala eyi bakayiteeke pa babeedi baabo, nebasangale. Ndi ndomba ne biikaleku nanku, Mukalenge, paateekiibwa mishwala eyi pa babeedi abu.

⁵⁰ Ne bu mwakambiibwabi, musangu kampanda ne, Izaleela mwikale wenda uya mu njila wa mudimu, mutangile ku buloba bulaya, kadi Mbú Mukunze kubacyamakana mu njila, anu mu kajila kiine kaa mudimu aku. Kadi Nzambi wakatangidila panshi mu Dikunji dya Kapyà adi, ne mèsù a cijji, ne ke mbù awu kukwacikaye bwòwà. Ke kwalujaye mavwala ende cyanyima, màyi ende. Ke Izaleela kupicilamu wendela pa buloba bùme, mutangile ku buloba bulaya.

⁵¹ Mpindyewu, Mukalenge, leelu ewu, tangidilaaku mu Mashi a Yesu. Ne Wèwè udi mumone cyenzi eci cya diitabuujà citudi twenza kaaba aka mu dinda edi. Nenku swaku bwa Sataana akwacike bwòwà ne umuke. Ne swaku bwa umwe ne umwe wa ku beena lwendu badi kaaba aka aba, ne umwe ne umwe wikalabò mwa kutentekela mishwala eyi, swaku bwa bóbò. . . njila akanguke, ne masaama umuke, ne swaku bwa batungunuke ne lwendu batàngile ku buloba bulaya, biikale balombodiibwe kudi Nyuma Mwîmpè, Dikunji dya Kapyà. Enzaku nanku, Mukalenge.

⁵² Mpindyewu, beneshaaku masangisha, mèyi, dyumvwija, kubala. Ne swaku bwa Nyuma Mwîmpè angate Dìyi, mu dinda emu, ne àtwàbànyìnèDi muntu ne muntu ne kalolo kònsò, Mukalenge, patudi twenda tuseemena pabwîpì ne cintu kampanda cya cinene menemene citudi katuyi bamanye ne ncinyi apa. Myoyi yetu idi inyunga mu mushindu wa pabwawu, Mukalenge. Nenku tudi tulomba mpindyewu, bu mutudi tuseemena kùdi Wèwè ne Dìyi Dyebe ne kaneemu kònsò, bwa Wèwè kutuumvwija cididi diswa kwamba. Bwalu tudi tulomba nanku mu Dìna dya Yesu. Amen.

Mpindyewu, diloolo edi, kanupu mwoyi . . . *Dìbà, Tudi Dìbà Kaayi?*

⁵³ Nenku mpindyewu, mu dinda emu, ndi muswe kubuulula, ne nwènù peenu badi ne Bibles yenu. Anyi kucifunda, pawikala ne dijinga adi, mu Mifundu, mwaba utudi baswe kwakwila, mu tusunsa tukese emu, ùdi ùsanganyiibwa mu Mukanda wa

Byenzedi. Tudi bafwanyine kubala myaba ibidi anyi isatu. Byenzedi 26.15, dyambedi. Byenzedi, nshapita wa 25 ku mvensa wa 15, bwa kubangilapu.

⁵⁴ Pashiishe tudi baswe kubala Byenzedi 23.11. Nenku nudi bafwanyine kusakidila ku cyôci eci, panwikala baswe, pâmwâpa ncyakupeta dîbâ dya kucibala to, Filipoooyi 1.20. Byônsò bidi ne mmwenekelu umweumwe, mêtî amweamwe.

⁵⁵ Mpindyewu, mu Mukanda wa Byenzedi, 26.15, tudi tubalamu nenku ewu:

*Ke mêmè kwamba ne: Wêwè udi nganyi, Mukalenge?
Ke yêyè kwamba ne: Ndi Yesu ûdî ukengesha awu.*

. . .juuka, wimanyine kuulu: bwalu ndi mukumwenekela mmu kiipacila aka, bwa kukuwija mwambi ne ntemu wa bintu byônsò byûdî mumone ebi, ne wa bintu bîngikalâ mwa kukumwenekela;

Nkusungila kudi bantu, ne kudi baa Bisamba bya bende, . . . kûndî nkutuma mpindyewu eku,

Bwa kubatabeeja mêtî, ne bwa kubakudimuna kubuumusha ku mîdimâ kubatuma ku bukênkè, ne kubuumusha ku bukole bwa Sataana kubatuma kudi Nzambi, bwa kupetabo difwidiibwa dya luse ku mpekaatu, ne bumpyanyi munkaci mwa badi bajidiibwe ku diitabuwa didi mu mêmè.

Pa nanku, Êyî. . . Agripa, ncyakashikuka ku cikeena-kumona cya ku dyulu to:

Kadi kuleeja dyambedi kudi baa mu Damaseke, ne mu Yelusalema, ne mu mîbangubangu yônsò ya Yudaaya, ne badi . . . pashiishe kudi baa Bisamba bya bende, ne bidi bikengela kunyingalalabo ne kukudimukilabo kudi Nzambi, ne kwenzabo byenzedi bidi bikumbanangane ne kanyinganyinga.

⁵⁶ Mu Byenzedi 23, ku mvensa wa 11 cyakabidi:

Nenku bufuku bwâkalondâ Mukalenge wakiimana pawîpî nende, ne wakamba ne: Ikala mukoleshe mwoyi, Pôlò, bwalu . . . wâmányî kumfidila bujaadiki mu Yelusalema, ke mûdî ne cya kufila kabidi bujaadiki mu Loomo.

⁵⁷ Nzambi asakidileku mabeneshâ Ende a cijila ku dibala dya Diyî didi ditambe kwikala dya ngâsâ, dya cijila ditudi naadi kumpala kwetu eku edi.

⁵⁸ Mpindyewu, mvwa nteeleja muntu kampanda wakula, anyi uyiikila, anu abidi adi panshi aa, ke yêyè kwamba mwaku ewu ne: *Cyeyemenu*. Ke mêmè kudyambidila ne: “Awu mwaku’s mmulenga be.” Ntu ngumvwa bawamba misangu yâbûngî be ne: “Kakuyi mpatâ to.” Mbwena kwamba ne . . .

⁵⁹ Mêmè kutangila mu nkonga-myaku, wa Webster. Bilondeshile Webster, ùdi “Cipwangane mu cyôci ciine; kacyi mikalu mu bukole bwaci; nangananga nkàmisha.” Ne *nkàmisha* mbwena kwamba ne “Amen awu. Kwajiki.” Cyeyemenu, ke cyôci aci. Cidi “Kacyi mikalu mu bukole,” mwaku ewu *cyeyemenu*. Cidi—cidi: “Cipwangane mu cyôci ciine. Ke cyônsò cidiku. Aci ncikose bwalu.”

Mêmè kudyambidila ne: “Aci’s ncintu cya butumbi. Awu’s mmwaku mulenga be.”

⁶⁰ Nenu mpindyewu, dîyì ditu mmeji mapatwila mukana. Dyambedi, cidi ne cya kwikala meeji, ne pashiishe cidi cilwa dîyì. Bwalu, kwêna wakula wamba mêyi ebe kakuyi meeji to.

⁶¹ Patudi twakula mu myakulu, katwena ne meeji nansha makese to. Nzambi ngudi wangata meeji. Meeji a Nzambi ngadi akwata mudimu ne mishiku yetu. Katwena twela meeji anyi bamanye cyûdi wamba paudi wakula mu myakulu apu to, piikalabi ne ndyakula disonsola. Paudi wandamuna, kwêna mumanye cyûdi wamba aci to. Wêwè udi ucymba peebe anu cyanaana. Kwajiki. Nwamonu anyi? Aci n’Nzambi. Ne dyamba dya ciprofeta, kwêna ukwata mudimu ne meeji ebe wêwè to. N’Nzambi, bwalu wêwè udi wamba bintu byûdi kuyi mufwanyine kwela meeji pa ciibidilu ne newâmbè to. Nwamonu anyi?

⁶² Kadi mwaku ewu *cyeyemenu* udi “nkàmisha.” Nenu, ke bwa cinyi, ndi ngeela meeji ne bivwa bikengela bwa muntu ne muntu kwikalaye ne nkàmisha. Ne cyenzedi cinene cyônsò cya bulobo cikaadiku cyenjiibwe eci, kuvwaku anu cyeyemenu kampanda paanyima paaci apu. Nansha byôbi ne civwa ncinyi, civwaku anu ne cyeyemenu kampanda paanyima paaci apu. Ne muntu wetu yônsò ewu, bwa kukumbajaye cintu kampanda, bidi bikengela añji kwikala dyambedi ne cyeyemenu aci. Ne cyôci aci ke dyalukila dya ndekeelu, kupicila ku *cikampanda*, *cikansanga*, kwalukila kupicila ku *cikankenga*, too ne mùdi ukafika ku cyeyemenu aci, anyi amen awu, anyi nkàmisha awu. Cya ku cyûdi. . . Udi ne cintu kampanda cidi cikengela wêwè kudiswikilaku, mu ngaakwilu mukwabo. Cidi ndikunji dya ndekeelu dya ciswikidi, ku cyenzedi cyônsò cya bulobo. Cidi mwaba kampanda. Ncifwanyine kujingakana kupicila ku bintu bishiileshiilangane too ne mudici cikafika ku dikunji dya ciswikidi adi, kadi pôpò apu ke padi amen awu ku cyôci cyônsò. Kudi ne cya kwikala cintu cya mushindu awu. Kwêna mwa kutungunuka wenda uya mu nsômbelu kuyi naaci to.

⁶³ Wêwè, pawakabwela mu dibaka, byakakengela bwa wêwè kwalujaku mu meeji ebe amu, cintu kampanda, too ne pawakafika ku dikunji dya ciswikidi adi. Nenu byakakengela kwikalaci dinanga bwa mukajeebe, anyi bwa bayeebe. Ee, pâmwâpa mukaji awu kî mmulenga kwîsù mudi wa John

to; anyi mukaji, ee, kèna *cikampanda*, *cikansanga* aci—aci to. Kadi kudiku anu cintu kampanda kudiye aku, cya ne, wêwè, cidi cikulenga wêwè. Wêwè—wêwè—wêwè udi wamba ne: “Mukaji awu mmufwanyine kubenga kwikala mulenga kwîsù mudi mukwabo wawa,” anyi ne: “Mulume awu mmufwanyine kubenga kwikala mulenga kwîsù mudi mukwabo wawa.” Kadi byakakengela bwa kwikalaku cyeyemenu kampanda mwaba awu, cidi cyenza ne muntu awu ikale mushiilangane, ne pôpò apu ke paudi mukwacile. Aci kaciyiku to, mbipiciibwe ne kuyi mubwele mu dibaka adi. Dikunji dya ciswikidi adi! Cyeyemenu aci!

⁶⁴ Tudi mwa kwela meeji ku bààbûngì bavwa ne byeyemenu, mu Bible. Kaa, mushindu mwine utudi bafwanyine kwangata, kulondesha emu ne emu mwa Bible awu, ne kwikala anu apa mbingu ibidi kubangila ku mpindyewu; kadi katuyiku mwa kulenga nansha pampala piine to, bwa twêtù bafwanyine kwela meeji ku byeyemenu mu Bible. Cileejiilu, lekelaayi ngânji nteleku cimwe anyi bibidi, bwa kubyamba anu mu cikoso.

⁶⁵ Tangilaayi Yobo. Mpindyewu, yêyè uvwa ne cyeyemenu kampanda. Maalu ônsò akenda muntu awu kabesa, muntu mwakane. Mpindyewu, katwenaku bafwanyine kudidinga kwamba ne kavwa muntu mwakane to, bwalu Nzambi wakamba ne yêyè uvwa mwakane. Kakuvwaku muntu nansha umwe bu Yobo pa buloba to. Yêyè uvwa mupwangane, ku mèsù kwa Nzambi. Ne yêyè uvwa mucimanye, bwalu uvwa ne nkàmisha kampanda. Uvwa ne cyeyemenu kampanda, pavwa maalu ônsò amweka bu adi amulwisha.

⁶⁶ Disaama kubwayikadi. Balunda bende bavwa bafwanyine kwikala bambe ne: “Mpindyewu, s’ke wêwè awu, Yobo. Aci’s ke cidi cijaadika ne utu wenza mpekaatu. Udi mupiile.” Ke pashiishe beepiskopo kupwekabo e kulwa. Mbababiikile ne mbasambi baa Yobo. Kadi pamutu paa kumusamba, bôbô kabaakamonaku cîngà cintu to anu mpekaatu mu nsòmbelu wende, bwalu Nzambi wakamwenza mwakenza Ye amu.

⁶⁷ Ne bânà bende baakashipiibwa. Bintu byende—byende byakooshika mudilu. Maalu ende—ende ônsò akamwenda kabesa. Nansha nsòmbelu wende mwine ukaavwa mu njiwu, musòmbè pa mushiki wa butu, kubangila anu ku lubombò lwa mutu too ne mu bidyacilu bya makàsà, ke byûjà kubwayika. Nansha mene mwena kwende munanga, mupole, mamwëndè wa bânà bende abu awu, wakamba ne: “Bivwa bikengela wêwè kwela Nzambi mulawu ne kufwa lufu mene’s.” Kadi mumpala mwa biine byônsò abi, Yobo uvwa ne cyeyemenu.

⁶⁸ Kaa, mu cikondo cya masaama, twîkalapù nansha mwa kudiswikila ku cyeyemenu aci’s we!

⁶⁹ Yobo uvwa mumanye ne ukaavwa mwenze dîyi dituma dya Yehowah. Ne yêyè uvwa ne diitabuuja mu civwaye mwenze,

bwalu ncivwa Yehowah mulombe. Bu twêtù mwa kwenzaku anu nanku's. Yehowah uvwa mulombe mulambu mwosha bwa mpekaatu wende. Kadi Yobo, kabiyi anu bwende yêyè nkaayende to, kadi bwa bânà bende, uvwa mufile mulambu mwosha, ne ke cyònsò civwa Nzambi mulombe.

“Kaa,” mùdì mufwanyine kwamba, “mêmè ndi njinga ne ciikaleku ne ke cyònsò cidiYe mulombe leelu.”

⁷⁰ S'ncishaadile ne ku ciine aci. Anu diitabuuja nkaayaadi mu Dìyì Dyende! Kadi wêwè, wêwè mwangate Dìyì Dyende bu cyeyemenu cyebe, s'udi mwa kukumbaja bwalu. Mulayi kana wònsò wa Nzambi mu Bible, wêwè's udi mwa kuswikilaku musuuka webe. Nansha mavwala mwa kukutuuta mfimbu eku ne eku, udi anu kacya waswikiibwa; cyeyemenu cyebe.

⁷¹ Nenu yêyè uvwa anu kacya wakwataku. Ne paakamba bamusambi bende ne: “Udi mwenze mpekaatu,” yêyè uvwa mumanye ne kavwa mwenze mpekaatu to. Ûvwa mwakane, bwalu uvwa mwenze dîyì dituma dya Yehowah. Nenu pavwa wende yònsò. . .

⁷² Muntu kubwelaye, wamba ne: “Bânà beebe mbafwe.” Mukwabo kubwelaye, wamba ne: “Tuumeelu twebwe ntwashike. Nkulwe mudilu mutuuluke mu dyulu.”

⁷³ Tangilaayi numone cishimbi-dîyì civwa naaci bamukengeshi bende. “Wamonu anyi? Mudilu mufumine mu dyulu. Mpindyewu, Yobo, aci's ncijaadike bwalu.” Kî ncijaadike cintu nansha cimwe to. “Mpindyewu, Yêyè kavwaku mwa kwikala mushipe bânà beebe to, Yobo; wêwè's udi muntu mwakane.”

⁷⁴ “Kadi,” mwakamba Yobo, “mêmè's ndi mumanye ne ndi mwenze cidi cyakane.” Yêyè uvwa anu kacya wakwata. Ûvwa ne cintu kampanda civwaye mwa kupoopela bikole. Ke cyòci aci. Yêyè uvwa mucitâbe. Ûvwa mwenze anu menemene civwa Nzambi mumwambile bwa kwenza, nenu ùvwa mutwishiibwe kakuyi mpatà to. Eyo.

⁷⁵ Pashiishe paakafikaye pa kaaba kiine, paakakwata cyeyemenu aci, pa dîbà adi ke ndekeelu wa byònsò yêyè kubanga kuumvwa mwonji unanyika. Wòwò paawu's ukaavwa wenda ukutuluka, muzebelele, kadi wakabanga kunanyika. Ke Nyuma e kumwikila. Ke kujuukilaye kuulu, bu muvwaye muprofeta, kwambaye ne: “Ndi mumanye ne Mupikudi wanyi udi ne mwoyi.” Amen. Nwamonu anyi? Ûvwa mudiswikile bikole ku cyeyemenu cyende. Wakabwela mu dipetangana. Ûvwa mumanye ne uvwa mwenze civwa cijaalame, ke dîngà dituku kukengelabi bwa adikoke too ne ku cyòci aci. “Ndi mumanye ne Mupikudi wanyi udi ne mwoyi, ne ku matuku a ndekeelu, Yêyè neimane pa buloba ebu. Nansha paanyima paa misanda ya mu dikoba mimane kubutula mubidi ewu, nansha nanku mu musunya wanyi nêmmônè Nzambi.” Wakamanya pa dîbà adi. Pa dîbà adi ke cyeyemenu cyende kwelaci lwongo.

76 Abraham, cyeyemenu, ufumina ku Baabulona, ku kaleyi aku, upatuka ubwela mu Shinear, ubwela muvwaye musòmbèle ne tatwëndè amu, pàmwāpa mwikale cidime. Kadi dīngà dituku, lwà mundekeelu mwa meetu ne bisuku mwaba kampanda, pàmwāpa mwikale utuula mbèèlèbeele, anyi—anyi uya bwa kushipa nyama bwa kupetaye munyiinyi; kadi mu mwaba kampanda mwamwa, Nzambi e kwakula nende, pakaavwaye ne bidimu makumi mwandamutekete ne bitaanu. Nenku uvwa . . . Yèyè ne mukajende, Sarah, mwikale pende ne bidimu makumi asambombo ne bitaanu, kayi mwânà—kayi mwânà. Kabavwa ne bânà to. Ke Nzambi kumwambila ne: “Neupete mwânà ne Sarah. Kadi, bwa wèwè kukumbaja ciine eci, bikengela utapuluke.”

77 Milayi ya Nzambi itu misangu yònsò anu ku mishìngà. Udi ne cya kwenza nanku, kakuyi mpatà to. Nansha wèwè mwikale mwitabi wa maalu mudiwu bishi bwa mulayi, cidi ku mishìngà, misangu yònsò. Mushindu mwine utudi bafwanyine kwimana kaaba aka ne kwendakana mu Mufundu awu, tutwa kumpala tutwa paanyima, mèbà ne mèbà, nwamonu’s, bwa ne mushìngà ke ùdi ne mushinga. Udi mwa kwikala anu mwitabi wa maalu mudiwu mùdi muswe, kadi bidi anu ku mishingà ku mulayi, didyanjila kulongolola, ne bikwabo. Monaayi.

78 Mpindyewu: “Abraham, yèyè wakiitabuuja Nzambi, ne baakamubadilaci bu bwakane.” Mpindyewu, ncifwanyine kwikala cintu cya—cya cikwacisha bwôwà kaayi cya kutuutakeena ne bantu baa—baa matunga mashidimuke, muntu wa bidimu makumi mwandamutekete ne bitaanu, mwikale ne mukaji wa bidimu makumi asambombo ne bitaanu, bamane kusòmba pamwe kubangila pacivwabo babaka batekete, bwalu uvwa mwanaabo wa bakaji wa tatwëndè, nenku mpindyewu ne uvwa mwa kulela nende mwânà. Kadi yèyè uvwa ne cyeyemenu. Kakuvwa cintu civwa mwa kumunyungishaku to.

79 Nenku pa dîbà adi, ngondo wa kumpala, pavwaci kaciyi cyenzeke to, cyeyemenu cyende civwa anu kacya cyakwata, bwalu ùvwa mumanye ne ùvwa mwakule ne Nzambi. Ngondo mwibîdi, cidimu ciibîdi, bidimu dikumi, kadi bidimu makumi abidi ne bitaanu paanyima, pakaavwaye ne bidimu lukama, Sarah pende ne bidimu makumi citeema, cyeyemenu cyende civwa anu kacya cyakwata.

80 Ne Bible mmwambe, paakafundiibwa dibalulula dya maalu a nsòmbelu wende, Yèyè ne: “Abraham kaakatenkakanaku ku mulayi wa Nzambi, ku bupidya to, kadi ùvwa ne dikanda, ùfila butumbi kudi Nzambi.”

81 Bwa cinyi? Nukaadiku beele meeji ne mbwa cinyi anyi? Kakuyi mpatà to, yèyè uvwa mutwishiibwe. Nenku cintu cimwepele civwà cikèngelà bwa kwenzaye civwa nkutapuluka ne baa kwabo. Ne Nzambi kaakamubenesaku to too ne pàakacyènzàye. Kwangataye tatwëndè. Tatwëndè kufwaye.

Kwangataye Lota. Kadi, paanyima paa Lota mumane kutapuluka ne Abraham, pa díbà adi ke paakalwa Nzambi kudiye, ne: “Mpindyewu endakanaaku mu buloba.” Nwamonu anyi?

⁸² Butumike, mulayi, ku mishìngà, ke bitu anu misangu yònsò byenda pamwe ne Nzambi ne Dìyì Dyende. Mpindyewu tangilaayi. . .

⁸³ Twangataayi Mòsà. Mòsà, mu—muprofeta-musadidi munyeemakanyi awu, uvwa Nzambi mujuule ne mulongeshishe tulaasa mu nzubu wa bukalenge wa Pâlò awu. Ke—ke Mòsà kupatukaye ne dilonga dyende dya teoloji adi, nenku kuvwa muntu wa kumpala wâkashipayè. Pashiishe, kaacilema kakese kaa kumpala kulwaku, ke Mòsà kukwacikaye bwôwà bwa lufu.

⁸⁴ Bwa cinyi? Kavwa ne cyeyemenu to. Ûvwa yêyè anu ne bujaadiki bwa kudi ma—mamwëndè bwa dilediibwa dyende. Ûvwa mwânà wa ukemesha. Ûvwa ne buntemu bwa kudi mamwëndè pa bwalu abu. Ûvwa ne biseba bivunga bivwa pàmwäpa Nzambi mufundishe pa mabeji mwaba kampanda, bivwabo bafunde, bivwabo benda baya naabi, bya ne Nzambi uvwa mwa kulwa kumwenekela bânà Bende. Ûvwa mumanye ne díbà adi dyakakumbana.

Mutudi bamanye mpindyewu emu, bamanye ne cintu kampanda cidi pabwîpi ne kwenzeka.

⁸⁵ Mpindyewu, Mòsà uvwa mumanye ne díbà adi dikaavwa dikumbane, ne ùvwa mumanye ne yêyè ke uvwa musungula bwa bwalu abu, kadi kavwa ne cyeyemenu to. Nwamonu anyi?

⁸⁶ Ke dîngà dituku, lwà mundekeelu mwa cipeela, pakaavwaye mujimije cikeena-kumona aci, Nzambi e kumumwenekela, mu cipuka cilakuka kapyä. Ke kwambaYe ne: “Mòsà, ngãmònu ntatu ya cisamba Cyanyi. Ngũmvù mikemu ne myadi yabo, ne mudi benzejanganyi baa midimu ku bukole abu babakengesha amu. Nenku nyewu ngävùluku mulayi Wanyi. Ndi mutuuluke bwa kubasungila. Mpindyewu wêwè pwekaaku mu Ejiipitu.” Kaa, ekelekele!

⁸⁷ Mòsà kwamba, udyabakeena, wamba ne: “Ncitu ngakula bîmpè menemene to. Mushindu wa dyanyi—dyanyi dyakula kî mmwîmpè menemene to. Kabaakungiitabuujä to.”

Yêyè ne: “Cidi mu cyanza cyebe amu ncinyi?”

Yêyè ne: “Dikombo.”

⁸⁸ Yêyè ne: “Dyèlè panshi.” Kwandamukadi nyoka. Yêyè ne: “Mukwacilaaku ku mukila aku.” Kwandamukadi cyakabidi dikombo. Ûvwa munkaci mwa kumupeesha ditwishibwa, cishindiki.

⁸⁹ Patu Nzambi ufila cyeyemenu kampanda, Ûtu ufila cishindiki ku cyeyemenu aci, misangu yònsò.

⁹⁰ Pashiishe Mòsà, pakaavwaye mumane kupweka mwômò amu, ne paakeelaye dikombo dyende panshi kumpala kwa beena majimbu ne kwa Pâlò, ne paakalwa beena majimbu abu kwela abo paabo makombo panshi, Mòsà kaakanyeemaku lubilu kwamba ne: “Akaa, ee, mvwa mutupakane. Éyì, cintu’s ndiyelè dikese dya majimbu, nenku pàmwâpa mvwa mutupakane” to.

⁹¹ Kadi yêyè uvwa mumanye. Ûvwa mutwishiibwe ne ùvwa mutuutakeene ne Nzambi, ke kushaawaye mupuwe. Twâmbè ne wakenza anu menemene civwa Nzambi mumwambile bwa yêyè kwenza. Ke mwakenza pende Yobo anu menemene mvwa Nzambi mumwambile bwa yêyè kwenza. Mòsà uvwa mulonde mêyì Ende matuma. Pa dîbâ adi, shaala mupuwe kadi umone butumbi bwa Nzambi. Mòsà uvwa muswikiibwe ku cyeyemenu cyende, ku mudimu mumutuma naawu, nenku wakashaala mupuwe. Nenku paakashaalaye mupuwe, wende nyoka kuminaye nyoka mikwabo ayi. Nwamonu anyi? Ûvwa muswikiibwe ku cyeyemenu aci.

⁹² Nzambi uvwa mwambe ne: “Pawasungila bâna abu, nenuNkuukwile cyakabidi pa mukuna ewu.”

⁹³ Mpindyewu, mwena lukuna, mu mushindu wònsò udiye mwa kwenza awu, neateete anu bwa kukuseesula ku ciine cyeyemenu aci.

⁹⁴ Mbenze anu babanga kupatuka mu Ejipitu, kudimonabo bacincimikiibwe anu mu kaacijengu kaa buloba kavwa—kavwa Mbû Mukunze mwambe kunyungulukila, mikuna ku luseke ne ku luseke. Mbenze anu bapicila mu cibandabanda nunku, ke Mbû Mukunze wawa. Kakuyi mushindu wa kupandukila lwà pa tukuna, kakuyi mushindu wa kupandukila *eku*, cilwilu cya Pâlò paaci civwila *eku*. Mwaba kaayi wa kwimanyina awu’s we!

⁹⁵ Udi umona mudi dyabulu ukufikisha mu mwaba wa kuciya umanya cya dyenza anyi? Kadi wavuluka ne, wêwè muswikiibwe ku cyeyemenu aci, abu bwalu mbutuuke.

⁹⁶ Mòsà uvwa mumanye ne Nzambi uvwa mumulaye yêyè, ne: “Nenukuukwile pa mukuna ewu pawikala mubapatule. Nenku ndi Mêmè mutuuluke, bwa ku cyanza cyebe wêwè, kubasungila ne kubateeka mu buloba bukwabo abu.” Yêyè kushaala anu naaci. Ke Nzambi kutuma lupeepele lwà ku esete ne kutuutalu pa mâyì ne kuwumusha, kuwumusha panshi paa mbû, ke kusabukabo benda bendela pa buloba bûme. Cyeyemenu’s!

⁹⁷ Mushindu mwine utudi bafwanyine kuya eku ne eku mu Mifundu’s: Danye, cyeyemenu cyende; Shadraka, Meeshaka, ne Abedenego, cyeyemenu cyabo; Davidi, cyeyemenu cyende; bònsò, cyeyemenu.

⁹⁸ Pòlò uvwa naaCi, yêyè pende, citudi tubala Eci. Wakapeta dibiikila dishindameene pa Kilisto, ne ke cyakadi cyeyemenu cyende. Ke bwa cinyi kavwa ne bwôwâ bwa civwa Agripa mufwanyine kwamba to. Mwimane mwaba awu, ne Agripa

uvwa mwena Yuda, bu mutudi bamanye. Ne pa nanku padiye mwimane kumpala kwa bamfumu aba ne bikwabo apa, Nzambi ukaavwa mumwambile anu kwine kwônsò aku ne neimaneku. Pa nanku, ùvwa ne cyeyemenu, ke kulondaye anu menemene muvwa cikeena-kumona cya ku Dyulu aci. Kwambaye ne: “Ncyêna. . . Ncyakacidyombola to. Mvwa. . . Ncyakacikeeka to. Ncyakaditwala bibi to.” Kadi wakashaala mukwateku, ne kaakashikuka to. Yêyè wakacikumbaja, mu kantu ne kantu kônsò, bwalu Civwa cyeyemenu.

Ne nsòmbelu yônsò udi mushindameene pa Kilisto ewu, ke cyeyemenu cyebe ncyôci aci.

⁹⁹ Mpindyewu, kubangila anu paakatuutakeenaye Nende apu, mpala ne mpala, mu njila wa ku Damaseke, aci civwa ne mushinga wàbûngi be bwa Pôlò.

¹⁰⁰ Mpindyewu, vulukaayi ne, yêyè uvwa mumanyi wa dibàla, kumpala. Ùvwa muntu wa bukole mu Mifundu. Kadi kavwaku ne dikunji dya ciswikidi to pa kuumusha Tubàdì twa beena Yuda tuvwa tumutwa nyama ku mikolo atu, ne—ne dipolome dya kudi mu—mu—mulongeshi munene adi. Ùvwa muntu munene mu cyende cipaapu aci. Kadi ùvwa mwindile. Cintu cimwepele civwaye naaci, cyende cyeyemenu civwa cifwanyine kwikala cikole anu muvwa bukole bwa bulongolodi bwende abu. Ke bwende pende bukole bwônsò buvwaye mufwanyine kwikala naabu mbwòbò abu. Nenku yêyè uvwa ukwata mudimu ne lulamatu lwônsò ku ciine aci, ne ùvwa wangata beena Kilisto, ubaswika, ubanyangakaja, ne kufikaye too ne ku dyasa Stefano mabwe.

¹⁰¹ Ngeela meeji, pashiishe mu nsòmbelu wende, ncyakayiilaye ku Yelusalema: Pàvwà, muprofeta mumwambile ne: “Kuyi kuntwaku to, Pôlò, bwalu nkanu ne buloko mbyabi bikwindile.”

¹⁰² Ke Pôlò kwamba ne: “Aci’s ndi mumanye. Kadi ncyêna nya ku Yelusalema anu bu ntemu patupu to. Kadi, nyaayaku, mudilongolole bwa kufwa bwa Yesu Kilisto.” Bwalu yêyè uvwa mumanye civwaye mwenze, ne kiipacila kende kavwa nkaa kutwa citampi ku bujaadiki bwende ne mashi ende yêyè mwine, kufwa bu muntu mufwile diitabuuja, bwalu wakashipa umwe wa ku bantu bafwile diitabuuja baa Nzambi.

¹⁰³ Kadi mpindyewu nyewu ukaavwa mu njila mutangile ku Damaseke, ne tulaasa twende twônsò tulonga atu. Musòmbè ku makàsà a mulongeshi munene awu, Gamaliele, ne mushindu mwine uvwaye mulongeshiibwe mu ntendeleelu yônsò wa beena Yuda awu. Kadi nansha nanku, ne biine byônsò abi, ùvwa anu muntu wa kalendalenda, ne kayi ne dikumbanyina dya kwenza bimwe bintu to. Ke dyakamwe, kulwaku Bukênkè kampanda, ne mukungulu, pàmwàpa, ne dikubakuba. Ke kutuucikaye, ne kudishindaye panshi.

¹⁰⁴ Ke kutangilaye muulu. Kuvwa Bukênkè bwikale bukenka, bwine bwâkamufomijà mèsù abu. Kadi civwa cintu cya cikemesha. Muntu mukwabo nansha umwe kaakamona Bukênkè abu to, pa kuumusha Shawula. Buvwa bulayibwe, bwa bushuwa menemene kudiye, mu mushindu wa ne Bwakamufomija mèsù. Kàcivwa mwa kumona to. Mufofome anu menemene, ku Dikunji dya Kapyà dyakamuteemena buludi mumpala adi. Ke kuumvwaye Dîyì dyamba ne: “Shawula, Shawula, udi uNkengesha bwa cinyi?”

Yèyè kwamba ne: “Mukalenge, Wèwè udi Nganyi?”

¹⁰⁵ Ke Yèyè kwamba ne: “Ndi Yesu. Ne mbikole bwa wèwè kukandameena misongolo eyi. Juukaaku mpindyewu, ubwele ku Damaseke, ne mwômò amu muntu kampanda neatumiibwe kûdi.” Pa dîbà adi mmwenze anu ujuuka mwaba awu . . .

¹⁰⁶ Nenu nyawu kuvwa muntu, muprofeta, mu cimenga amu, uvwa mumone mu cikeena-kumona pavwaye munkaci mwa kusambila, ke kulwaye. Ananiya kulwaye, kubwelaye muvwa Shawula amu. Kumutentekelaye byanza, ne yèyè kwondopiibwa ku dyondopa dya kudi Nzambi. Wakajuuka pa dîbà adi, wakabatiijibwa, wakooweshiibwa ku mpekaatu yende, usoka Dînà dya Mukalenge. Ke pa dîbà adi kupetaye cyeyemenu. Kaakashaalaku kabidi wa mwomumwe paanyima paa cyôci aci to. Wakaya buludi, ku ekeleziya ne ku ekeleziya, ku kaaba ne ku kaaba, uteeta bwa kwibakulula byakateetaye bwa kushimbula abi.

¹⁰⁷ Mushindu mwine udi ditunga edi, mushindu mwine udi beena Kilisto baa pa buloba, mu dinda edi, bibakengela cyeyemenu cya mushindu awu aci’s we. Aba baa bafwanyine . . .? . . . twitabaayi ne bilele, mbiteete, ku dilongesha dya kudi bantu, bwa kuteeka ku luseke Dîyì dya Nzambi ne kadyena dimwedimwe adi makeelela, leelu, too ne kashidi. Bidi bibakengela cyeyemenu, dilabula dya dituutakeena, mu njila wa ku Damaseke, ne Nzambi udi ne mwoyi Udi mwa kwondopa babeedi awu, ne kubiisha bafwe, ne kwipata badémons. Cyeyemenu cishuwashuwale!

¹⁰⁸ Pòlò uvwa mumanye ne cintu kampanda civwa cimwenzেকে. Kakuvwaku muntu nansha umwe uvwa mufwanyine kuumumushaci to. Cintu cikwabo nansha cimwe kacivwa ne mushinga to. Ûkaavwa muswikiibwe, ne ke civwaku ncyôci aci. Nansha bu cinyi mwa kulwa, yèyè wakamanya ne ùvwa muswikiibwe, nsòmbelu mushindameene pa Kilisto. Kaa!

¹⁰⁹ Nsòmbelu uvwaye nende kumpala uvwa nsòmbelu mushiilangane. Mpindyewu, vulukaayi ne, ùvwa mutendeledi.

¹¹⁰ Nenu bwa bamwe baa kunudi mu dinda emu (ne ndi mumanye ne nudi bamanye ne mukaba wa mêyì ewu udi munkaci mwa kukwaciibwa, newediibwe mu ditunga ne ditunga dyònsò mwinshi mwa mau lu emu, pamwe ne matunga ònsò, mu

buloba bujima); ne bamwe baa kunudi, badi kaaba aka aba; ne bamwe baa kunudi badi mu myaba yikala mikaba ya mèyi mwa kwediibwa mu matunga makwabo (kudi mwandamunyi kampanda mwikale ubifikisha kudi bisamba bya Afrike, lwà mu ba-Hottentots mwamwa, ne—ne mu nyungulukilu mwònsò amu); ne kunudi nwènù balombodi baa ntendeleelu badi bapete anu dilonga dya kalaasa dya Bible patupu:

¹¹¹ Nudi badipete anu mu mmwenenu wa maalu malonda cyanaana, ne pàmwāpa biikale mwa kuumvwija bintu byònsò ebi, kadi pawikala kuyi mupete cyeyemenu to, kuyi mupete di—dilabula kampanda, ne piikala dilabula diine dyùdi—dyùdi ulaka mukana wamba mùdi naadi adi dyòdi dikufikisha ku divila dya Dìyì dyònsò dya *Eci* ne kadyena anu dilelela bwa Ekeleeziya wa leelu ewu muvwaDi kwònsò eku amu, kadi wèwè mwikale mweyemene dipolome dyebe dya Licencié adi anyi nî ncinyi cyònsò cyùdi mufwanyine kwikala naaci aci, pawikala mweyemene meeji a bulongolodi bwenu budi bufwanyine kwamba ne: “Matuku a bishima akaadi mamane kupita, ne katwena ne dyondopa dya kudi Nzambi to, ne dibatiiza dya Nyuma Mwîmpè mu mushindu wakadipetabo mu Dituku dya Mpenta awu kadicyena bwa bantu leelu ewu to,” piikalabi ne ke cyònsò cyùdi peebe naaci aci, wèwè mwaneetu wanyi wa balume, mwaneetu wa bakaji wa mushinga mukole, bidi bikukengela dilabula dya njila wa ku Damaseke!

¹¹² Bidi bikengela utuutakeene ne Nzambi udi ne mwoyi ewu, mùdi wèwè, kabiyi anu meeji a mu mutu webe makwatakaja awu to, kacyi kaaluzakalu kampanda, anyi disaluka dya mushindu kampanda to, kadi dilongesha kampanda ne dilabula dilelela, dishuwashuwale. Yesu umwèumwè wa bwena uvwa wendakana mu Ngalela awu udi ne mwoyi leelu ewu, ne udi ne mwoyi kashidi ne kashidi. Ne Yêyè udi umwèumwè awu makeelela, leelu, too ne kashidi. Cyeyemenu, bwa kabiciyi bikukengela bwa kwangata cidi nî nganyi yònsò mwambe to. Udi udimanyina wèwè mwine, kacyi disaluka kampanda to.

¹¹³ Ne piikala disaluka dyùdi mupete adi, ne muntu kampanda, ndifwanyine kwikala disaluka dilelela dya Bible, kadi muntu mukwabo uteeta bwa kukunyengadi ku dyumvwija dyende, wamba ne bintu abi bivwaku mu dituku dikwabo kampanda. Watapa ntaala wadimuka. Ndilelela. Watapa ntaala wadimuka. Kadi kudi mushindu wa kumanya. Uciteete ne Dìyì. Ke dizola ndyòdi adi.

¹¹⁴ Piikala nzubu wenda ubanda bibengangane ne dizola, mwenji wa makumi a bya diibaka naabi neamuupule ne neamwibakulule. Kadi ùdi ne cya kubànda bilondeshile dizola.

¹¹⁵ Dilabula dyebe nansha diikale dya bishi, pa dîbà adi, piikala cintu kampanda munda mwebe amu cikwambila ne Bible awu kî mmulelela to, ne bukole bwa Nzambi abu, bapostolo, baprofeta,

ne balongeshi, ne bampaasata, ne mapà a Nyuma ne kabyena bimwebimwe abi anu muvwaYe paakapongolokelaYe bapostolo abu ku Mpenta, kudi cintu cipampalamuke mu cyeyemenu cyebe aci. Cidi ne cya kwikala ciswikiibwe ku twitabaayi wa cyena mangumba pamutu paa ku Bible wa Nzambi. Padibi ne, Yèyè mmwambe ne: “Ne mauulu ne buloba byônsò nebijimine, kadi Dîyî Dyanyi kadyakupangilaku to.” Tangila cidi cyeyemenu cyebe aci.

¹¹⁶ Kakuyi mpatà to udi mufwanyine kwikala mutwishiibwe ne udi mu dyumvwangana dilenga ne mpaasata. Ne kakuyi mpatà to udi mufwanyine kwikala mutwishiibwe ne udi mu dyumvwangana ne mukulu wa distriki. Ne kakuyi mpatà to udi mufwanyine kwikala mutwishiibwe ne udi mu dyumvwangana ne mwepiskopo anyi ne muntu munene kampanda mukwabo mu ekeleeziya wenu amu. Kadi piikalabi ne kwèna . . . Cyeyemenu cyebe kí n’Yesu Kilisto to.

¹¹⁷ “Bwalu pa Lubwebwe elu Nènteekèpu cyeyemenu Cyanyi, ne biibi bya iferno kabyakucitambaku bukole to.” Dibuulula dya nyuma dya ne Yèyè udi Nganyi, ne kumanya! Eyo. Kaa!

¹¹⁸ Mpindyewu, paudi ushaala bu Pòlò, upeta cyeyemenu cimwecimwe cyakapetaye yèyè aci, nsòmbelu mushindameene pa Kilisto udi nnsòmbelu mushiilangane ne wa bwena wùvwà nende kale awu. Cibì mmufwanyine kwikala nsòmbelu wa cyena ntendeleelu menemene wùvwà nende awu.

¹¹⁹ Kaa, mêmè nkaadi muumvumvwe bantu bamba ne: “Mpindyewu, s’mbatendeleedi baa menemene.” Aci kacylene ne dipetangana nansha dimwe ne Cyôci aci to.

¹²⁰ Nkaadiku anu mumona ntendeleelu yàbûngì, bantu badifile ne kasuki, biikale ne meeji matooke misangu yàbûngì kutamba mudi beena Kilisto baa leelu ewu balaka mukana emu. Mu mushindu wa ne, maamù udi mwa kwangata mwanende mukese wa mu diboko, mupatakane, wa bafiike, wa wipacila *mona* bule, ne kumukupa mukana mwa ngandu, bwa dinanga dya kanzambi kende. Ntu ngaadikonka mushindu mwine udi meeji matooke adi naawu bwena Kilisto. Padibi ne, muntu udi mwa kudikengesha mu mushindu wa ne, mmufwanyine kudipayika ndobo cinunu mu mubidi wende, nunku *ewu*, mulembelejileku mabungu ne mâyimù, mamulaminyine panshi nunku *ewu*, kadi kupicila mu cikutu cya mudilu wenda wendelamu, kuumukila apa kafika too ne mundekeelu mwa tabernacle mwamwa, utwa walukila, ne mwine mudilu awu mukunjija kunzuu, mupwidija ne mubanza nunku *ewu*, bwa didifila dya kudi kanzambi kende, lupingu lwikale mwaba awu ne mèsù a tunkenya maasamu, ne bikwabo. Mêmè ntu ngaadikonka mwaba udi bwena Kilisto. Uh-huh. Uh-huh. Pa nanku kanwikadi nutuma meeji ku “meeji matooke” to. Meeji matooke nkaayaawu kaena Cyôci aci to. Meeji matooke mmimpè piikalawu mateeka pa cintu cijaalame.

¹²¹ Byenze anu mùdì ngangabuka mwikale ufila bwanga. Mmufwanyine kukupa bwanga bwa mulùngù mukole, ne meeji matooke ònsò, ne mmufwanyine kukupa acide wa soufre, ne meeji matooke ònsò. Udi mwa kupeta kabeji keebe kaa bwanga kuuja bibi, peebe mufwanyine kubunwa ne meeji matooke ònsò, kadi aci kaciyena cisungila mwoyi webe to. Nwamonu anyi? To, mukalenge. Bikengela wikale mumanye ciine cyùdì wenza aci. Ne cintu cyònsò cidì cibengangane ne Dìyì dya Nzambi, nansha cyòcì ciikale cinganyi, anyi ne cikaadiku kubangila ntanta mule bishi, cidì anu ncyà mafi.

¹²² Peetelo wakabapa kabeji kaa bwanga kaa Cyendeleele Dituku dya Mpenta. Wakamba ne: “Nyingalalaaayi, muntu ne muntu wa kunudi, nubatiijiibwe mu Dîna dya Yesu Kilisto bwa dilekelediibwa dya mpekaatu yenu, nenku nenupete kupa kwa Nyuma Mwimpè. Bwalu kabeji kaa bwanga aka nkeenu nwênù, ne bânà beenu balela, ne bònsò badi kule, mu bûngì bwònsò bwabiikila Mukalenge Nzambi wetu abu.” Ncyà bushuwa. Nkabeji kaa bwanga kaa Cyendeleele.

¹²³ Mpindyewu, musumbishi wa manga a lwondopu wa mafi mmufwanyine kutwapu cyanza kadi kukushipa. Eyowa. Cya bushuwa’s. Nudi bamanye’s, mudi mulùngù bûngì kampanda mu kabeji kaa bwanga amu, wa kulùnga naawu kîshì, ne nga—ngangabuka mmumanye anu bîmpè ne mbûngì kaayi bwa mulùngù budi mwa kukashipa, budi mubidi webe mwa kutwala. Yèyè mupicishe bûngì bwa mulùngù, mmufwanyine kukushipa wêwè. Wêwè peebe kuyi muwupete bûngì bukumbane to, mmufwanyine kwenza cinyi pa dîbà adi? Kî mbifwanyine kwikala ne dikwacisha nansha dikese kùdì bwa kunwa bwanga abu to. Yèyè ngudi mumanye cidì mubidi webe mwa kutwala.

¹²⁴ Mpindyewu, mushindu awu ke udi kabeji kaa bwanga kaa Nzambi. Nansha muntu kampanda mukwabo mwambe ne bidì ne cya kwenzeka mushindu *kampanda*, anyi mushindu *kansanga*, kùcitàbùùjìku to. Paudi ulonda Dìyì anu ku dileeta ku dileeta menemene, ke cyòcì aci. Shaala anu kacya wakwataKu. Mpindyewu, tudì ne...aba badi bamba ne: “Badi ne cya kukumyamina mâyì pa mutu.” Badi ne baa nanku awu. Pa nanku: “Nudi ne cya kukwata mudimu ne myânzù ya Taatù, Mwânà, ne Nyuma Mwimpè.” Bintu bya mushindu awu kabituku mu Bible to. Kakwena mwaba nansha umwe ukaadiku muntu mubatiijiibwe, mu Bible, mushindu mukwabo pa kuumusha mu Dîna dya Yesu Kilisto to. Aci ndìyì diswika dyakasakidilabo mu ekeleeziya wa Katolike wa cyena Loomo, didibo basambulujilangane mu bilele. Netulenge bwalu abu diloolo edi.

¹²⁵ Kadi monaayi, munkaci mwa biine byònsò abi, kabeji kaa bwanga kadi kashaala anuku. Ke bwa cinyi tudì ne bânà basaama bûngì cyanaana, mbwalu kabeena bateeleja cidì Ngangabuka mwambe to. Cyeyemenu, paukaadi mudiswike ku

Cyôci aci, kwajiki. Ke Dîyi dya Nzambi ndyôdi adi. Kadyenaku mwa kupangila to.

¹²⁶ Nsòmbelu mushindameene pa Kilisto! Wa cyena ntendeleelu menemene, kadi kavwa mushindameene pa Kilisto to. Bààbùngi baa kutudi badi ne cyôci aci leelu ewu.

¹²⁷ Nenku paudi upeta nsòmbelu mushindameene pa Kilisto ewu, udi ukwenzeja bintu byûdi kuyi mufwanyine kwenza pa ciibidilu to. Ûdi ukwenzeja maalu mashiilangane ne audi mufwanyine kwenza pa ciibidilu. Ncyênà muswe kwamba ne nkwenza maalu makutakane to. Ndi muswe kwamba dyenza dya maalu mu Nyuma, cintu kampanda ciikale cilelela, cintu kampanda ciikale cishuwashuwale. Ne paudi umona muntu wenza maalu makutakane, udi manya anu ne yêyè awu udi udingidija pende naka cintu kampanda. Ûdi uteeta anu kutentula mwaba udi cintu cishuwashuwale aci.

¹²⁸ Paudi umona ndola wa mafi, wavuluka ne kudi ndola mwîmpè padibo batentwile yêyè awu. Nwamonu anyi? Paudi umona wa mafi awu, kakuyi mpatà to yêyè awu mmundidimbi wa cintu kampanda cidi cilelela. Nku cintu kampanda cidi—cidi cishuwashuwale, kudibo batentwile yêyè awu.

¹²⁹ Monaayi, cidi cikwenzeja bintu byûdi pa ciibidilu kuyi mufwanyine kwenzaku to. Kaa, s'ncintu kampanda. Udi mutwishiibwe. Udi mutwishiibwe anu menemene bwa cyôci aci, paudi upeta cyeyemenu eci. Udi mutwishiibwe bwa cyôci aci. Kwèna wangata cidi dilabula dya muntu kampanda mukwabo to.

¹³⁰ Ke bwa cinyi bwena Kilisto bukaadi bulwe bu mudi bâna bakese mu Bible, anyi, to, numfwile luse, bâna bakese mu kalaasa. Badi bateeta kutentulangana. Kadi padi yêyè awu mutupakane, cintu cyônsò mu kaabujima's ncyà mafi. Nwamonu anyi? Ûdi ubweja musumba mujima awu mu ntupakanyi. Kaa, ekelekele! Kutentulu to. Twilangana Nende Yêyè, wêwè nkaayeebe.

¹³¹ Mulunda wanyi mulenga kampanda, udi mwimanyine lwà paanyima apa ewu, mmukulumpe. . . mmwânà wa balume wa nyaanaanyi kampanda, mulunda wa kacya ku bwânà, Jim Poole mwânà. Mona's, tatwëndè ne mêmè tuvwa bakolele pamwe mu kalaasa. Nenku, kaa, muntu kaayi mulenga's we! Jim mwânà ne mêmè tуди tusambila ku musangu ne ku musangu bwa Jim mukole kulwaye mwena Kilisto, mwena kwitabuuja mulelela. Nenku Jim mwânà ne mêmè tuvwa tuyiikilangana makeelela awu bwa mutuvwa tupeta Nzambi mu diitu ne tuMumona mu bufuki. Mwômò amu ke munudi nuMupeta. Bwalu, Yêyè m'Mufuki, ne Ûtu usanganyiibwa mu bufuki Bwende.

¹³² Nenku ndi mvuluka ne, Jim ne mêmè tuvwa ne ciibidilu cya kuya—kuya, baswe bwa kwikala kuya katwa buluwà. Nenku pavwa bufuku bwila, ee, tuvwa ne ciibidilu cya kupweka,

kwangata makalu etu, kupweka pa makalu mu mùsèèsù ewu kaaba aka, biikale ne bwôwà bwa mufwanyine kufwa bwa kupicila mu nkita paanyima paa kwisù kumane kufiika, kadi tupweka tuya kakeba nyonga wa butamu butalale bwa mabeele.

¹³³ Nenku Jim yêyè uvwa muswe kwikala kunaya billard. Mpindyewu, tucivwa anu bânà batekete's, baa bidimu dikumi, dikumi ne bibidi, dikumi ne binaayi. Ne musangu awu Jim uvwa munange kwikala kusòmba mwikale ubala mikanda ya maalu malonda a pa ditwa dya buluwà ne dyela dya mateyi.

¹³⁴ Kadi mêmè mvwa mwa kwikala musòmbè nnana meeji. Nwamonu anyi? Bu...Nenku mpindyewu bamwe baa ku bansongaalume badi mwa kummona. Nenku mvwa mwa kumona kaamutàndà kakese menemene mwaba kampanda. Mvwa ne ciibidilu cya kwamba ne: "Balumyana, kàka's nkafwanyine kwikala kaamutàndà kîmpè kwikala naaku mu mikuna's." Nenku mvwa misangu yònsò anu ndyelela meeji ne dîngà dituku ngaadyakwikalaku ne kaamutàndà ku mikuna, ne cisumbu cinene cya mbwa ya ditwa naayi buluwà, ne—ne bingoma. Nenku mvwa anu misangu yònsò ndyambidila ne: "Ngikalapù mwa kupeta cingoma cyanyi mêmè cya 30.30, mu cyanyi cikondo eci." Ndyambidila ne: "Mêmè wabo ewu ndiku mufwanyine kupeta kaacingoma kakese kaa 30.30 kaanyi mêmè bishi's?"

¹³⁵ Kadi dituku dikwabo, mwimane, mutangile ku cimanu cyanyi, ne nkùmòna bimwe bya ku bingoma bilenga bidi mwa kupeteka, mêmè kudyambidila ne: "Ngàsà udi ukèmesha."

¹³⁶ Mêmè kudyambidila ne: "Nëndĩbidijèku ku dituuta dya bingoma, ne kutuuta ne ndudì. Ne pàmwàpa musangu mukwabo pashiishe kupeta, kwenza lwendu kuya mu mikuna, cilembi kampanda mwîmpè neangangate nkamufilemu. Anu bwa kwikalaku mu mushindu kampanda...Bwalu, yêyè awu mmufwanyine kuswa bwa kukuba mwoyi wende, pàmwàpa, kumpala kwa ours wa ubundulangana. Kavwa mutwishibwe menemene to. Muntu mubanja kampanda, mmufwanyine kungangata bwa nkamufilemu, anu bwa kuyaku nende cyanaana, mwenze anu bu mumulami nanku awu. Pàmwàpa dîngà dituku ndi mufwanyineku kuya katwa buluwà mu Afrike, mwenze bu mulamyanganyi. Ngikalapù nanshà mwa kudiibidija's we! Cintu cimwepele cîndì mwa kwenzaku ncyà kudiibidija bwa kwikala mwena ndudi mwîmpè, wa dilambu."

¹³⁷ Kaa, mvwa ngeela meeji ne: "Nzambi, elabi meeji, Wêwè ewu kundekela mêmè ntwà buluwà, pa buloba bujima." Cintu cilenga kaayipu's we!

Jim uvwa yêyè ne ciibidilu cya kwikala musòmbè ubala mukanda awu. Mêmè kwamba ne: "Jim . . ."

Yêyè kwamba ne: "Ndi—ndi muswe kubala pa cyôci aci."

138 Mêmè ne: “Jim, aci’s ncikaadi muntu kampanda mukwabo mwenze. Mêmè ndi muswe kudyenzelaci, mêmè mwine. Ndi mêmè muswe dilabula.” Pângàakalwà kudi Kilisto, ncivwaku mwa kwangata dilabula dya muntu mukwabo kampanda to. Mvwa muswe dyanyi, mêmè mwine.

139 Ndi mvuluka pângàakabalà *Mulami Wa Diitu Wa Cyenda-Nkàâyà* wa Zane Grey. Mêmè kunyangila maman nkombo ibidi anyi isatu, mubàndepù ngenda nyunguluka nzubu, ngenda ntupika bu udi pa kabalu, pâmvwà mubànde pa lukombo alu bu kabalu kaa mucì. Mvwa—mvwa mubale bwalu bulonda bwa—bwa *Mulami Wa Diitu Wa Cyenda-Nkàâyà* abu, mwakafilaye bwakane mu Big Bend.

140 Pashiishe mêmè kubala bwalu bufwikakaja bwa *Tarzan, Nsòkòmuntù* bwa Edgar Rice Burroughs. Maamu uvwa ne tapis wa kale mwikale ne myôsà, tapis wa ciseba kampanda cya nzevu wa mu mâyì, anyi cintu kampanda, civwa Mandamu Wathen mumupe paanyima paa midilu. Civwa cyadija mu nzubu wende wa bulaalu, kadi mêmè—mêmè kupatuka ne tapis awu pambelu. Maman ukaavwa anu mumane kumanya ne kî ndupeepele luvwa lumwambule luye nende pambelu to. Ke mêmè kumupatula, kumukosolola tupese tupese, ke mêmè kuditelela civwalu cya *Tarzan*, kadi kubànda kuulu kwa mucì. Mêmè—mêmè kwikala nkaadi mpicishila cyabibidi cimwe cya dîbà dyanyi anu kuulu kwa mucì aku, pambelu apu muvwale civwalu cya *Tarzan* aci. Bwalu mvwa mumone civwaye mwenze, mêmè kujinga kucyenza paanyi.

141 Kadi dîngà dituku, ku ngàsà wa Nzambi, mêmè kutwa cyanza pa Mukanda mulelela awu, Bible. Wanyi musambu ne bwanyi bwalu bulonda kwikalabu bukaadi anu ne: “Kwikala bu Yesu, pa buloba ndi njinga kwikala anu bu Yèyè.” Ncitu muswe kwikala mwepiskopo anyi—anyi muntu kampanda wa munene mu ekeleeziya, paapà kampanda anyi nsaserdose kampanda to. Mêmè ntu muswe kwikala bu Yesu. Cyeyemenu, cikuvwija mushiilangane. Kudi cintu kampanda mu cyôci aci, kubala kwa Dîyì Dyende, ne cintu kampanda mu mwoyi webe, udi ujinga anu kwikala bu Yèyè. Udi mutwishiibwe.

142 Cidi bu mùdì, cyeyemenu bwa Kilisto, cyeyemenu bwa mwena Kilisto, cidi mùdì. . . Cyôci, cidi bu mùdì lwongo ku mazuwa a mâyì. Eyowa’s. Wèwè, bidi bikengela bwa wèwè kwikala ne cyeyemenu. Nenuk piikalabi ne Kilisto ke cyeyemenu cyebe, ncyenze bu mùdì lwongo. Bwa ne, paudi. . . Mbù mwikale muvwanduluke, ne mazuwa miikale pabwîpì ne kutùkina mu mâyì, nenku, wèwè, ditekemena dimwepele dyùdì naadi, ndya ne, kwela lwongo mu mâyì. Nenuk pashiishe pakaadi mazuwa abanga kutankakana, umone ne lwongo nelukwate mazuwa anyi. Nudi bamanye’s, tutu ne musambu, nyewu ngápù mwoyi dîna dya muwusaki awu mpindyewu, kadi: *Lwongò Lwànyì Ndukwàte*.

143 Anu mùvwà mwânà wa balume mutekete awu, mutukaadi badyâmbilâmbile misangu yàbûngì, mwikale ubuusha kandeke. Kuyiku mufwanyine kumona cintu to, kadi yêyè uvwa ne kanshinga. Ke muntu kupicilaye mwaba awu e kwamba ne: “Cyûdi wenza eci ncinyi, mwanaanyi wa balume?”

Yêyè ne: “Ndi mbuusha kandeke kaanyi.”

Yêyè ne: “Cyûdi naaci mu cyanza aci ncinyi?”

Yêyè ne: “Nkanshinga.”

144 Yêyè ne: “Kandeke kiine kèpì?” Yêyè ne: “Mémè ncyêna mukamone to. Kadi, udi umanya bishi ne udi ubuusha kandeke?”

145 Yêyè ne: “Ndi mwa kukùmvwa. Kadi kakoka.” Nwamonu anyi? Kundekeelu kwa kanshinga aku, kuvwa cyeyemenu. Mu mushindu wende wa bwânà awu, kandeke aku ke kavwa cyende cyeyemenu, mu mushindu wa ne yêyè uvwa mwa kwamba ne ùvwa ubuusha kandeke. Nansha muvwaye kayi mwa kukamona amu, kadi ùvwa mukwate, cintu kampanda, civwa cikakwate.

146 Mushindu awu ke udi muntu, padiye mulediibwe cyakabidi ku Nyuma Mwîmpè, mmukwate cintu kampanda cidi ne lwongo dyamwanwa, nenku bipeepele bya bikole abi kabiyiku mwa kumunyungisha to. Mmumanye ne udi anu bîmpè. Mmwele lwongo. Eyo.

147 Mpindyewu, twêtù biikale mu kaabwâtù keetu kakese, biikale baleleme twenda tukosolola mu mbû wa kayi tuseku wa mwoyi wa panu, bu mwâkacyâmbâ mwedi wa kasala munene:

Mwoyi wa panu kî nciloota cya munda mutupu
nansha!

Ne musuuka udi mulaale mmufwe,
Ne bintu kabyena mùdibi bimweka amu to.

Mwoyi ngwa cya bushuwa! Ne mwoyi ncyeyà!
Ne lukita lwawu kî nne ke kiipacila kaawu to;
Bwalu cya ne wêwè udi lupwishi, ne udi
walukila ku lupwishi aci,

Kacyakambiibwa bwa musuuka to.

148 Kaa, ntu ndyambidila ne abi's mbilenga be! Mpindyewu, Longfellow ngwâkafûnda cyôci aci, *Musambu Wâ Mwoyi*. Nwamonu anyi?

Patudi twendela mu mazuwa pa mbû wa kayi
tuseku wa mwoyi wa panu apa,
Bwa mwaneetu udi kacyi ne ditekemena ne
mupete njiwu,
Paamonaye, wapetululaku bukole.

149 Nwamonu anyi? Mpindyewu tudi babânde mu mazuwa a mâyi, biikale twendela pa mbû wa kayi tuseku wa mwoyi wa panu, ne Kilisto, bwa mazuwa adi asanganyiibwa mu bipeepele

bikole bya bikondo. Pakaadi bipeepele bikole bineema bujitu, ne biikale bitankakajangana, ndi ne disanka dya kwikala ne lwongo ludi lukwate mu cilàmbà cikudika dyamwamwa, mu mwaba kampanda. Nansha lufu lwine kalwenaku mwa kukutuulaku to. Udi muswikiibwe ku cyeyemenu cyebe. Kilisto ke lwetu lwongo. Yèyè udi cinyi? Ûdi Dîyì. “Ku cibangidilu kwakadi Dîyì, ne Dîyì dyakadi ne Nzambi, ne Dîyì dyakadi Nzambi. Ne Dîyì dyakavwijiibwa mubidi, ne dyàkasòmbela munkaci mwetu.”

¹⁵⁰ Nenku, patudi tumanya ne byenzedi byetu bidi menemene bipetangana ne Dîyì, tumanya ne dilongesha dyetu didi dipetangana anu menemene ne Dîyì, katuyi tusakidila kantu anyi katuyi tuumushila kantu to, anu Dîyì pa dyòdi. Ne biikale tumona bipeta bimwebimwe abi, bivwa bakwabo bààkeelà lwongo mu Dîyì dimwedimwe adi, biikale ne mwoyi mu wetu nsòmbelu, pa dîbà adi lwongo lwebe ndukwate. Mwoyi wa Kilisto mwikale muleejiibwe byamba kwenza anu bu dîyì dyandamuke anu mubidi wètù ewu, munda mwebe, muvwawu munda mwa Kilisto amu, bwalu: “Ûvwa n’Nzambi munda mwa Kilisto, upungisha baa pa buloba ne Yèyè mwine.” Nenku wèwè mwikale umona Nzambi munda mwebe wèwè mwine, mukwate mucu umweumwe wa dijaalamija naawu awu pa Dîyì, anu menemene mwakenza Yesu. Wèwè mwikale umona mwoyi Wende Yèyè. “Byenzedi bìndi Mèmè ngenza nenùbyènzè peenu, ewu udi witabuuja.” Kì ng’ewu udi witabuuja bya budìngìbudìngì to, kì ng’ewu udi udyambidila ne udi witabuuja to, kadi: “Ewu udi witabuuja.” “Ewu udi ungitabuuja Mèmè, byenzedi bìndi Mèmè ngenza neàbyènzè pende.” Bwa cinyi? Mmwele lwongo lukwate ku Lubwebwe lumwelumwe alu. Lubwebwe alu luvwa ncinyi? Dîyì, misangu yònsò. Wèwè udi mwele lwongo mwômò amu. Ke webe Mutooto wa ku nord paudi mujimine pa mbù.

¹⁵¹ Nudi bamanye, tutu ne mitooto yàbùngì, kadi kudi mutooto wa bushuwa anu umwepele, utu kawuyi utentemuka to. Wòwò awu ke mutooto wa ku nord, bwalu mmwimanyine mu nkacinkaci wa buloba. Nansha wèwè usanganyiibwa paanyima, kuulu, anyi nî mpenyi pònsò paudi usanganyiibwa, mutooto wa ku nord awu udi anu umweumwe awu. Ke mutooto webe wa ku nord ngòwò awu. Mpindyewu, nudi numona’s, kudi mitooto yàbùngì yidi yenza kutentemuka yumuka pa mwaba yiya pa mwaba mukwabo. Kadi wèwè usanganyiibwa mu . . . pa mbù, mona’s, mwendeshi yònsò wa mazuwa a màyì mmumanye, anyi cilembi yònsò utu wendakana mu meetu ewu, mmumanye ne mutooto webe wa ku nord awu ke webe—ke webe mwaba. Kwajiki. Pa dîbà adi, mmwenze bu ne ke keebe—keebe—keebe kaleeji-nord. Kaleeji-nord keebe kakaakufunkunaku ku Mars, anyi ku Jupiter, anyi nî mpenyi to. Nekafunkune ku mutooto wa ku nord awu. Bwa cinyi? Ke cyeyemenu cyebe ncyòcì aci.

¹⁵² Kaa, ekelekele! Monaayi, cyeyemenu cyebe’s! Kaa, ndi ngàmba cintu kampanda! Ndi ncyumvwa anu cilwa. Monaayi.

Kadi ngădyŭmvù kwôkò butendeleedi bumbwele pa dîbà edi, bwalu eci ke ditwishiibwa. Monaayi.

¹⁵³ Kaleeji-nord keebe kadi mwa kufunkuna anu ku mutooto wa ku nord. Ke mwaba umwepele udi kôkò aku mwa kufunkuna. Piikalaku kaleeji-nord kalelela, nekaleeje mutooto wa ku nord musangu wônso. Neya bushuwa anyi?

¹⁵⁴ Pa dîbà adi, pawikala ne Nyuma Mwîmpè, Yèyè udi mwa kufunkuna anu ku Dîyi. Kaadyakufunkunaku ku dingumba to. Kaadyakufunkunaku ku twitabaayi to. Kaadyakufunkunaku ku mwaba wa cyanaana to. Neafunkune buludi ku Dîyi. Ndi ndyumvwa anu mwa kwela mbila's. Monaayi, cidi-cidi n' Cintu kampanda munda mwa muntu, cîtuuta, paudi umona Mutooto webe mwimane kwaka naka, Yesu Kilisto, Dîyi. Nenku udi umona ne Nyuma udi munda mwebe awu kaakucilekela ciya nî nku dyabalume nî nku dyabakaji to. Anu Yèyè awu ke umwepele udi mwa kwenza nanku. Yèyè mmulwe bwa kwangata bintu bya Nzambi, ne bwa kubileeja, kubimwenesha.

¹⁵⁵ Ne Yesu wakamba ne: “Yèyè neenzè anu menemene bintu bîndi Mêmè ngamba. Neanubuulwile maalu acivwawwa,” udyanjila kunuleejawu kumpala kwa dîbà, kumpala kwa kulwawu apa. Nwamonu anyi? “Yèyè neangate maalu adi Aanyi Mêmè ne neanuleejewu, ne pashiishe Yèyè neanuleeje maalu acivwawwa.” Yone 15.

¹⁵⁶ Tudi tumona ne Yèyè udi uleeja maalu. Ne Ûdi wangata maalu adi a Nzambi ne unuleejawu. Ne Yèyè neanubuulwile maalu akamba Yesu. Mu ngaakwilu mukwabo, Yèyè nealeeje bwalu patooke. Teeka bwalu abu lwà mu ditumba kampanda, diloolo edi, bwalu ke citwikala mwa kukwata naaci mudimu, mu katanci kakese emu. Kwikala mutwishiibwe, kuvwija cyôci aci cilelela, nwamonu's, dîbà adi udi umanya. Pawikala . . . Mutooto webe wa ku nord, udi mwikale Dîyi awu, bwa mwena Kilisto kana yônso ewu.

¹⁵⁷ Cintu cyônso cidi cibengangane ne Dîyi aci! Tangilaayi. Lekaayi nnupe bwalu. Teelejaayi eci ne ntema yônso. *Eci* ke dibuuludiibwa mu kaabujima, dya Bunzambi dya Nzambi, diswa Dyende, ne Dilwa dya Kilisto. Ne byônso bidi bisanganyiibwa anu mu Mukanda ewu, bikumbanangane. Kadi cintu cyôci ciikale cikukoka cikumusha ku Cyôci aci, imansha kaleeji-nord aku anu kule, bwalu cidi anu ntwitabaayi. Cidi anu bulongolod- . . . Cidi anu ndibeji dya cyanaana dyûdi wenda naadi mu mpaaya, dyûdi mukudike mu cibambalu cyebe, dyela mu kadre. Ntwitabaayi. Pa dîbà adi, keba kaleeji-nord kadi kakufikisha ku Dîyi. Amen.

¹⁵⁸ Nudi numona ne, dilabula edi paakalengadi Pôlò, yèyè wakapweka mu Ejipitu ne mu Arabie, mu mwaba kampanda, ne wakalonga munda mwa bidimu bisatu. Butumbi's we! Yoyôyò! Bivwa bikengela ikale mutwishiibwe. Kadi paakamonaye,

paakamulombola Nyuma Mwîmpè, ku mwaku ne ku mwaku, wakapeta mushindu wa kufundaye Mukanda wa Ebelu awu ne kuleeja beena Yuda abu. Cya bushuwa's. Bwa cinyi? Ûwwa mushindamija. Kaleeji-nord kaa Nyuma Mwîmpè aku kaakamuteeka buludi pa Mutooto wa ku nord.

¹⁵⁹ Mpindyewu, wêwè mwikale ne cintu kampanda cikukoka cikumusha ku Wôwò awu, mbîmpè ucilekele. Mwânà, Kôkò aku nekafunkune ku Dîyi Dyende, ne anu ku Dîyi Dyende, bwalu Nyuma Mwîmpè mmulwe bwa kumwenesha, anyi bwa kushindika, milayi ya Nzambi. Kakwenaku twitabaayi wênza aci to. Bulongolodi nansha bumwe kabwakucyenzaku to. Kakwena nî mmakole anyi nî ncinyi cidi mwa kucyenza to. Anu Nyuma Mwîmpè, ku Dîyi. Ne Yêyè ke Mutoloku.

¹⁶⁰ Mpindyewu, angata lutete lwa blé, lutete lwa blé lulenga alu, kadi kalwena mwa kwenza cintu nansha cimwe to. Ndufwe padi mutoloku kawuyi anu mwanji kubwelamu to. Padiwu ubwelamu mpadilu lupatula ntete ya blé yàbûngì.

¹⁶¹ Ne Kilisto ke Mwoyi mwine awu, cyeyemenu. Blé yêyè kayi ne cyeyemenu aci munda mwende to, kaadyakutolokaku to. Blé awu yêyè kayi ne cyeyemenu aci to, udi mwa kwikala mulenga wa dikema lwà pambelu apu, kadi kêna mwa kwikala ne mwoyi to, bwalu kamwena cintu munda mwende amu cidiye mwa kwikala ne mwoyi ku cyôci to. Kadi padiye upeta cyeyemenu aci, ùdi mwa kutangilangana ne badyudi bônso mpala ne mpala, kwamba ne: "Nênjuukè cyakabidi." Bwa cinyi? Bwalu mmupete cyeyemenu. Cidi munda mwende amu. Ûdi ne cya kajuuka cyakabidi. Nenuki piikalaye. . . "Nwênù bashaale munda Mwanyi, ne Mèyì Aanyi mashaale munda mwenu, pa dîbà adi nulombe cinwaswa aci." Ke cyôci cyeyemenu aci.

¹⁶² Kadi paudi ne twitabaayi ne bikwabo byônso biswikilaMu apu, kwêna mwa kusambakaja maanyi ne mâyi to. Udi anu wangata ne ubicibula mushindu wônso wûdì muswe, kabyadyakusambakanaku nansha, bwalu mmyengungu ibidi mishiilangane. Ne kwêna mwa kwenza ne twitabaayi ne Bible, udi mubêngàngâne ne Bible awu, bisambakane to. Kwêna mwa kwenza ne dingumba ne ntendeleelu mulela mu budishikaminyi, anyi lupandu lulela mu budishikaminyi, bwa kusambakanabi to. Bwalu, mu bulelela, Nzambi utu ukwata mudimu anu. . .

¹⁶³ Nêngãmbè bwalu abu, nansha bishi. Nzambi katu unyangakajaku ndongamu Wende nansha. Kêna mwa kumunyangakajaku to, bwalu Yêyè kêna ne mikalu to. Nenuki mêmè ndi mumanye bîmpè ne, nudi bamanye's, mêmè, ne Cyôci aci ciyaaya kumpala kwa bantu bâabûngì. Nwamonu anyi? Kadi Nzambi katu mwa kunyangakajaku ndongamu Wende to. Kêna mwa kwenza cintu kampanda mu dituku *kampanda*, kadi kucishintulula, kwenza cintu kansanga, kwamba ne civwa cibi dituku *adi* to.

¹⁶⁴ Nzambi katu ukwata mudimu ne tusumbu twa bantu to. Nzambi utu ukwata mudimu ne muntu nkaaya, bwalu bantu batu ne mmwenenu kabukabu. Yêyê mmwibaka bishiilangane, mu ngiikadilu. Bikengela Nzambi angate muntu awu, kadi kumubwejakajangana, kadi kumukoka eku ne eku, kumupatula mu yêyê mwine, too ne paamufikishaYe mu Wende ngiikadilu. Nwamonu anyi? Ke pashiishe Nzambi kukwataye mudimu ne muntu awu. Tangilaayi munda mwa bikondo byônsò, Noa ne Môsà, baprofeta, kacyapu kakuvwaku babidi musangu umwe to. Umwepele, ku musangu ne ku musangu, kuntwadijilu too ne kundekeelu kwa cikondo.

Ke bwa cinyi, wêwê wamba ne: “Mu ciibûngì cya mibelu ke mudi dikubiibwa.”

¹⁶⁵ Tangilaayi, nenku anu mûmvwà muyiishe mwab’ewu abidi adi panshi aa, mu tabernacle. Kuvwa Aakaba, ne kuvwa Yehoshafata. Nenku bavwa baya ku Laamota-Gilada, bwa kwipatangana. Bilondeshile muvwa maalu, bavwa babinge, buloba abu buvwa mbwabo cya bushuwa. Kadi beena—beena lukuna, beena Suuliya bàvwàmu abu, bavwa buuja mafu a baabo bàna ne blé uvwa ukengela ne beena Izaleela biikale bôbò badya awu. Buloba bubapa kudi Nzambi, pa nanku, bilondeshile muvwa maalu, bivwa bimweka anu bîmpè. “Tuye ukamfile, tubande kuntwaku, nenku tûbîpâtè pambelu paa buloba abu.” Ee, aci’s cidi cimweka cilenga be. Bilondeshile muvwa maalu, civwa ncyôcì, kadi’s kudi mmishìngà.

¹⁶⁶ Yehoshafata, mwikale muntu mwîmpè, kwambaye ne: “Kadi kabivwa bikengelaku twêtù kukonka Mukalenge anyi?”

¹⁶⁷ Mu bushuwa bwa bwalu, Aakaba, muntu uvwa mutwe cîmpîngà awu, kwambaye ne: “Ee, cya bushuwa’s.” Mwena kwitabuujwa wa ku mikalu awu, nudi bamanye’s. Yêyê ne: “Kaa, s’ncya bushuwa’s, s’bivwa bikengela mêmè kwikala mweleku meeji ku ciine aci. Ndi ne baprofeta nkama inaayi baa beena Ebelu. Bôbò abu nkama inaayi, bândi ndiisha, mbàkùba. Bôbò ke badi batambe bulenga mu ditunga emu. Netubatwale.”

¹⁶⁸ Nenku bônsò abu cyapamwe, ne dîyì dimwe, kwambabo ne: “Ndaaku. Mukalenge udi neebe.” Bilondeshile muvwa maalu, bavwa babinge, kadi kabavwa bakwate ku cyeyemenu aci to.

Pashiishe paakambaye ne: “Kakwenaku mukwabo anyi?”

¹⁶⁹ Yêyê ne: “Eyo. Kudi mukwabo, kadi ntu mumukine.” Yêyê ne: “Yende misangu yônsò ùtu anu ungamba maalu mabi, wamonu’s, byende bidiye wamba misangu yônsò.”

¹⁷⁰ Mmunyi muvwaye mufwanyine kwamba ciprofeta cîmpè, pavwa Dîyì dyônsò mu kaabujima, Eliya uvwa mumudyanjidile awu, mwambile Aakaba ne: “Mbwa neyilake mashi ebe”? Mpindyewu, mmunyi muvwa muprofeta mushindika awu mufwanyine kwamba cintu kampanda civwa kaciyi diswa dya Nzambi? Kabidi muvwabi, ne: “Mbwa yivwa mwa kudya Izabela,

ne bufukà buvwa mwa kwikala mu madimi, mu mushindu wa kabayi bafwanyine kwambaku ne: ‘Mwaba ewu ke udi Izabela’ to.” Ne mulawu wa mushindu awu pambidi paa muntu, mmunyi muvwa muntu mukwabo kana yònsò ewu mufwanyineku kubenesha?

¹⁷¹ Mushindu awu ke udibi leelu ewu. Mmunyi mudi muntu mwa kubenesha bintu bidi dîbà dyònsò bisàka bantu kule ne Nzambi ebi? Kudi cintu anu cimwepele cya dyenza, piikalabi bikengela bwa wêwè kwikala mwimane paa nkaayeebe: kwela cintakanyi aci mulawu, mu Dînà dya Mukalenge, kadi kushaala ne Dyôdi adi, piikalabi ne udi mutwishiibwe.

Wêwè udi wamba ne: “Ee, Mwaneetu Branham, s’udi ufikisha bantu ku dikukina’s.”

¹⁷² Nzambi Yêyè neannange. Ke cyanyi cyeyemenu ncyôci aci. Ncyêna mwa kwikalaku mweyemene pa diboko dya musunya nansha. Bikengela bwa wêwè kwikala mweyemene pa Dîyî, cidi Nzambi mwambe bwa wêwè kwenza aci.

¹⁷³ Mmunyi mwakamanya Miika ne yêyè nguvwa mu bulelela? Wakindila. Kupetaye cikeena-kumona. Baakapeta cikeena-kumona, bôbô paabo, kadi cikeena-kumona aci kacivwa cyôci cikumbanangana ne Dîyî to. Ne leelu ewu, cintu cimwecimwe aci. Miika wakafwanyikija cyende cikeena-kumona ne Dîyî, ke kumonaye pa dîbà adi ne yêyè ne Dîyî bivwa byumvwangane. Leelu ewu, piikala cikeena-kumona cyebe cibangangana ne Dîyî, ucilekele, bwalu ncyeyemenu cya mashimi. Cyeyemenu cya Miika civwa cikumbanangane anu menemene ne Dîyî, pa nanku ùvwa mwa kwimana kwamba, yêyè, cyakambaye aci, ne—ne kuciitabuuj.

¹⁷⁴ Pa dîbà adi, kumunangulabo dipi ku mishiku, bamba ne: “Nyuma wa Nzambi mmuyiile njila kaayi?”

¹⁷⁵ Yêyè ne: “Neujandule pawikala ukaadi musòmbèle mu cibambalu cya munda.” Cya bushuwa.

¹⁷⁶ Yêyè ne: “Pângiikalà mwalukile mu ditalala...Elaayi muntu ewu mu nzubu wa buloko wa munda, nenku pângiikalà mwalukile mu ditalala,” mwakamba Aakaba, “mêmè ke watangila bwalu bwa mulumyana ewu.”

¹⁷⁷ Kaa, mpindyewu, Miika, bwa aci udi wamba bishi? Mutu webe’s nebawukose paapinganaye. Miika kushaalaye kacya wimana mwaba awu muumishe mu dîsù anu bu mwakenza Stefano. Amen. Mwikale ne budiswîle anu bu mwakaya Mukalenge wanyi ku nkuruse. Bipeepele peepelee anu mwakabwela Danyelee mu bwina bwa ntambwe, anyi mwakaya Shadraka, Meshaka, Abedenego ku cikutu cya kapya. Kakuyi mpatà to! Kushaalaye kacya wimana mwaba awu kadi kwambaye ne: “Bwa wêwè anu mwalukile...” Bwa cinyi? Ûvwa mutwishiibwe. “Bwa wêwè anu mwalukile, apu kaayi Nzambi kî mmwakuleku naanyi to. Bwa apu kaayi unkose

mutu.” Yêyè uvwa ne cyeyemenu. Ûvwa mumanye ne kaleeji-nord kende, kàvwà kamulombole ku cikeena-kumona aci aku, kavwa kapetangana anu menemene ne Mutooto wa ku nord. Eyowa’s, mukalenge. Lwongo lwende luvwa lukwate, eyowa, Dìyì ne anu Dyòdì nkaayaadi.

Piikala cyeyemenu cyebe, piikalabi ne utukù ne cyeyemenu mu nsòmbelu webe . . .

¹⁷⁸ Kuvwaku cikondo, nudi bamanye’s, civwa bimanyinu bya bukalanga biikale ne cyeyemenu. Ncyèna mwa kuvuluka dîna dya mwine mukaji awu to, kadi ditunga dijima edi divwa dyeyemena civwa mukaji awu wamba. Nyewu ngápù dîna dyende mwoyi. Mvwa mwikale mfunda tuubintu pa dibeji mwab’ewu. Ncyèna mufwanyine kuvuluka dîna dya mwine mukaji awu ne, uvwa nganyi to. Kadi muneemu emu, kukaadi ndambu wa bidimu, bivwa bikengela kwikalabo, mukaji mwine ewu, civwaye wamba yêyè. Yêyè mwambe bwa kwikala kukwata keele ne cyanza cya dyabakaji, ke civwa—ke civwaku, ke civwa cyeyemenu. Yêyè ke uvwa dya—dyandamuna ku byònsò bwa cyòci aci. Nunku wêwè mukwate nsomo ne cyanza cya dyabakaji, dîbà adi kakuyi mpatà to uvwa mutupakane. Dîna dyende divwa nganyi apa’s? [Disangisha didi dyamba ne: “Emily Post.”—Muf.] Kaa, s’ke dyòdì. Cya bushuwa. Eyo. Ke yêyè awu. Mpindyewu, wêwè uvwa—wêwè uvwa mutwishibwe. . . Yêyè ke uvwa—yêyè ke uvwa cyeyemenu bwa cimanyinu cya bukalanga. “Bidi ne cya kwikala mushindu awu.” Bu mudi, kaa, bintu byàbûngì bitudi tusangana mushindu awu. Kadi, tudi tujandula ne, mpindyewu cikaadi ciye. Dyàyi mushindu unudi baswe. Eyowa’s, mukalenge. Eyo. Kadi cyòci aci ke civwa cyeyemenu bwa cimanyinu cya bukalanga. “Bivwa bikengela kucyenza mushindu awu.”

¹⁷⁹ Kuvwa cikondo civwa Adolf Hitler mwikale cyeyemenu bwa Allemagne, cyònsò civwaye yêyè wamba aci. Pavwaye wamba ne: “Tupikaayi,” bavwa batupika. Wamba ne: “Shipaayi,” bavwa bashipa. Milyô ya beena Yuda, yêyè uvwa ushikula anu mutu cyanaana. Nudi numona cyakenzekela cyeyemenu cya mushindu awu aci anyi? Civwa cimweka anu bu ne mbukole, kadi civwa cibengangane ne Dìyì.

“Wêwè wàmanyi bishi ne civwa cibengangane ne Dìyì?”

¹⁸⁰ Nzambi ngudi mwambe. Paakateeta Baalama kutangila Izaleela ne dipeetu, bwa kumwela mulawu, wakamba ne: “Ndi mmumona mwenze bu kabalu kaa lusengu lumwe. Mushindu mwine udi ntenta yebe myakane’s we! Ewu yònsò wàkwela mulawu awu nèndiibwè mulawu. Ewu yònsò wàkubènesha awu neabeneshiibwe.”

¹⁸¹ Bimweeka anu bu ne Hitler uvwaku mufwanyine kwikala mumone cyòci aci. Bimweeka anu bu ne beena Kilisto baa beena Allemagne abu bavwaku bafwanyine kwikala bamone cyòci aci’s, nwamonu’s, cyeyemenu aci. Kakuyi mpatà to cibengangane

ne Dîyî adi. Nudi bamanye's, anu bu mudibi byambiibwe ne: "Muntu. . . Nzambi mmwenze muntu, kadi muntu mmwenze yêyè bapika." Muntu ukeba bwa kukookeshaye mukwende. Twêtù tudi ne Mukookeshi umwepele, ke Nzambi.

¹⁸² Kadi Hitler uvwa cyeyemenu bwa Allemagne. Cìtàngìlaayi leelu ewu. Mpindyewu, nudi numona cidì cyenzeke anyi? Cìvwa ncyeyemenu cya mashimi. Bwa cinyi? Cìvwa cibengangane ne Dîyî. Kadi patudi twakulangana apa nudi bamone kukaadibi bikafike's: bundu.

¹⁸³ Nenku piikala cyeyemenu cyebe ciikale mu bulongolodi kampanda, anyi mu disaluka kampanda, anyi cingà cintu pa kuumusha Mupersona wa Yesu Kìlìsto, neukafike ku citupa cimwecimwe cya bundu aci, kadi citambe bubi, wamonu's, piikala cyeyemenu cyebe kacyi Kìlìsto to. Anu aci ke dikunji dimwepele dya nkacinkaci wa nsòmbelu wa muntu, ne Kìlìsto udi n'Dîyî; kî ng'ekeleeziya wenu, kî ndîyî dyenu nwênù to. Dîyî adi! Nwamonu anyi? "Pa cyeyemenu eci Nêngùbakilèpu Ekeleeziya Wanyi," pa Kìlìsto, Dîyî.

¹⁸⁴ Kuvwa cikondo cìvwa Mussolini mwikale cyeyemenu bwa Loomo. Ncyèna mumanye to, ndi mufwanyine kwikala mubale kaabwalu kampanda, anyi mbifwanyine kwenzeka ne ngiikale mukabale mu mukanda kampanda, anyi muntu mundondele, kadi mpavwa muntu kampanda bayiikilangana nende kudi Mussolini. Ùvwa. . .

¹⁸⁵ Ùvwa muswe—muswe kubweja Loomo mu benji baa manayi a dipiiyangana, manayi a dipiiyangana. Nenku kudi lupingu lunene luwva lwimanyika mwaba awu, lwende yêyè, lùtàngìla maalu a manayi a dipiiyangana. Aci cidì anu cimpè. Beena Ngelika bavwa ne mmwenenu awu kukaadi bidimu. Loomo utu misangu yònsò anu uteeta kwikala naaci. Benji baa manayi a dipiiyangana bidi anu bimpè, kadi—kadi manayi a dipiiyangana's. Kadi—kadi vulukaayi ne, aci kacyakwangataku kaaba kaa Kìlìsto to. Nansha nwênù biikale ne dikanda dya bishi, kacyenaku ne dipentanga ne cyòcì aci to. Yêyè ngudi bukole bwònswàbwònsò. Kadi nudi numona mwaba uvwaye ukeba kwibakila Loomo. Nenku ùvwa ukeba kwibakila Loomo pa cintu cya cyeyemenu kampanda, cya ne yêyè nguvwa cyeyemenu aci.

¹⁸⁶ Nenku bavwa balonda ne, dîngà dituku, mwendeshi wa mashinyi ende—ende—ende wakalwa kasunsa kamwe kumpala kwa dîbà, ke kumwasaye cingoma. Kwambaye ne: "Mémè ncìvwa mwambe ne, 'wikale apa kasunsa kamwe kumpala kwa dîbà citeema to.' Mvwa mwambe ne: 'Wikale apa pa dîbà citeema jaajaaja.'" Pang! Ke kumwasaye cingoma's. Nwamonu anyi? Nwamonu anyi? "Ncyèna muswe wikale apa kasunsa kamwe kumpala to. Ndi muswe wikale apa pa dîbà citeema jaajaaja." Nwamonu anyi? Tangìlaayi numone ne ùvwa ukeba

kudiyenza yêyè mwine cyeyemenu kaayi. Kadi nudi numona cyakenzeka anyi?

¹⁸⁷ Nudi bavuluke, bààbûngì beenu mwab'ewu, baa bikondo bya kale, Roy Slaughter, pâmwâpa, ne baa kale kupita apu, mbavuluke kwaka pângâakanwâmbilâ bwa ciprofeta. Dituku dikwabo, kwînshi kwaka ku nzubu wa Odd Fellows, kumpala kwa katuyiku banji kulwa kaaba aka to, mêmè kwamba ne: "Mussolini neakafike ku ndekeelu wa ukwacisha ne bundu." Mêmè kwamba ne: "Dibucikilangana dyende dya kumpala, neaye mu Éthiopie, ne Éthiopie neapone ku makàsà ende. Kadi yêyè neakafike ku ndekeelu wende, ne muntu nansha umwe kaakumukwacisha to. Neajikiibwe mu bundu." S'ke yêyè awu.

¹⁸⁸ Mêmè kwamba ne: "Nkujuuke tusumbu tusatu. Nazisme, fascisme, ne communisme." Mêmè kwamba ne: "Tusumbu atu netutungunuke kadi netukabwele mu kamwepele, ne kôkò aku nekiikale communisme. Nwatapaayi ntaala nwadimuka. Communisme ke wâlwa kwosha Loomo." Nwamonu anyi?

¹⁸⁹ Nwacitabaleelaayi. Uh-huh. Ncyamu cya mudimu mu cyanza cya Nzambi. Bôbò badi beela meeji ne badi balwishangana ne Nzambi. Bôbò's badi munkaci mwa kukwata mudimu benda babwelamu, dibâ dyônsò, kabayi bamanye to. Yêyè ngudi ukwata anu naabo mudimu bu mudi muntu wa benzeja maalû, uh-huh, cyamu kampanda cya mudimu mu cyanza Cyende, anu mwakenzaYe ne Nebukandeneesa ne bakwabo bààbûngì amu. Mpindyewu monaayi. Monaayi, mpindyewu.

¹⁹⁰ Kuvwa cikondo civwa Pâlò mwikale cyeyemenu bwa Ejipitu, kadi tangilaayi numone kukaadici patudi twakulangana apa. Nwamonu anyi? Cyônsò's ncipangile bwalu.

¹⁹¹ Kaa, s'ncya mushindu wa mafi, pa nanku misangu yônsò bidi anu bipangila bwalu. Mbyeyemenu bikwatakaja kudi bantu. Kwêna mwa kwangata cyeyemenu cikwatakaja kudi muntu nansha. Nansha ciikale mfu—mfumu wa ditunga, nansha ciikale mfumu wa cimbambila, nansha ciikale mfumu kampanda, nansha ciikale ekeleeziya kampanda, nansha ciikale bulongolodi kampanda, nansha ciikale twitabaayi kampanda. Byônsò bya ku bintu abi nebibutuke, anu bu mwakabutuka byeyemenu byônsò bya mushindu awu munda mwa bikondo.

¹⁹² Tudi mwa kutangilaayi paanyima. Tangilaayi paanyima. Tangilaayi numone bantu baakeeyemena bamfumu baa mamfumu maalabale. Tangilaayi numone bantu baakeeyemena bamfumu baa cimbambila. Tangilaayi numone bantu baakibakila ditekemena dyabo pa byeyemenu bya mushindu awu, kadi tangilaayi numone kukaadibo leelu wa Ndaaya ewu.

¹⁹³ Mpindyewu twânjàayi kukudimuka tutangile bantu baakateeka ditekemena dyabo pa Bible, pa Dìyì dya Nzambi,

ne baakakwata ku Dyôdi bu cyeyemenu. Tangilaayi numone kukaadibo patudi twakulangana apa.

¹⁹⁴ Pôlò udi unupa cikoso cya bôbò biine abu, mu Ebelu, nshapita wa 11, cyakenzabo. “Mwakacimunabo makalenge, mwakavwijabo bwakane, ne bikwabo. Ne baakalalakana bavwale biseba bya mikooko ne biseba bya mbuji. Bôbò bàdì buloba kabuyi bwakanyine.” [Katupa kaa mukaba wa mēyì munda mutupu—Muf.] Mbindile mu Butumbi dibiishiibwa dinene dya ku lufu adi. Nwamonu anyi? Eyo. Bwalu bôbò, bamwe baa kudibo, kabaa—kabaakapeta bishima ebi to, kadi baakafila mibidi yabo, nansha nanku, bindile dibiishiibwa dya ku lufu adi. Bwa kujikija mwoyi wabo wa panu, kabaakawucyuka to. Baakajinga kutungunuka ne kudilambula bôbò biine, bwa baamona mwa kupeta dibiishiibwa dya ku lufu adi, ne ke cyakenzabo.

Mpindyewu, byeyemenu, ke bitudi twamba ebi, cyeyemenu.

¹⁹⁵ Nudi bamanye’s, tubàdì twetu tutumbuke’s ncyeyemenu. Ke cyeyemenu. Ke—ke ndekeelu wa ndekeelu wa makokyanganyi ônsò mu ditunga edi. Ncya bushuwa. Dyatu dipangadika ditu cyeyemenu, mu tubàdì twetu tutumbuke. Cya bushuwa. Kaa, ndi mumanye ne misangu mikwabo twètù katutu baswe dyôdi adi to, kadi’s ditu—ditu ncyeyemenu, nansha nanku. Eyowa’s, makalenge. Anji ambaayi tũng bu ne katuvwa ne ciine aci? Ncinyi pa dîbà adi? Kadi’s ncyeyemenu. Ncya bushuwa’s. Bwa cinyi? Bidi ne, ditunga dyetu, ndiswikiibwe ku cyôci aci. Ndekeelu wa byônsò padi tubàdì tutumbuke atu tufika ku dyangata dipangadika dyatu dya ndekeelu adi, kwajiki. Kakwena mwaba mukwabo wa kuya wa mupite apu to. Kuwaya nkwèpi, paanyima paa twôtù atu? Neulonde anu dipangadika dyatu adi, kwajiki. Udi anu ne cya kudilonda. Twôtò atu ke dîyì dya ndekeelu. Twôtò atu ke amen.

¹⁹⁶ Nudi mwa kulumbulwisha cilumbu aci mu tubàdì twa pa kaaba twa mu cimenga. Nudi mwa kucilumbulwishila kudi nzuzi wa tubàdì tukese, pashiishe kuya ku twa bukalenge bwa cinsangansanga, ku tubàdì twa mishindu mishiileshiilangane, ne ku tubàdì twa bukalenge bwa cinsàngansàngà. Kadi patudi anu tukafika ku tubàdì tutumbuke, s’kwajiki. Cya bushuwa. Misangu mikwabo twètù katutu baswe to, twamba ne: “Ee, mêmè ncyêna muswe dipangadika dyabo adi to,” kadi udidinge anu udibenge musangu nansha umwe’s. Aci’s ke cyeyemenu cya ditunga. Kadi ambaayi tũng bu ne katuvwa naatu? Eyowa.

¹⁹⁷ Bikengela twikale ne cyeyemenu kampanda. Bikengela bwa muntu ne muntu ikale naaci. Wèwè utu naaci. Kadi cîndì mêmè nteeta kunwambila, ndi ndongolola paa kubijaadikila mwaba awu, bwa kunuleeja ne byeyemenu ncinyi.

¹⁹⁸ Mpindyewu, tubàdì tutumbuke twa ditunga ke cyeyemenu cya ditunga dijima. Ke cintu cya ndekeelu mu dikokangana dya

mushindu kana wònsò. Twòtò ntudi tukosa bwalu abu. Cidi twòtò atu twamba, ke cyôci.

¹⁹⁹ Kutu cyeyemenu mu manayi a ndundu. Ke mwedi wa kashiba. Kaa, eyowa's. Misangu mikwabo katùtu baswe dipangadika dyende to, twètù peetu, kadi's didi—didi—didi ndyôdi, nansha bibànde nansha bipweke. Mwedi wa kashiba, dyende dipangadika ke dîyì dya ndekeelu, ncyà bushuwa, nansha bakwabo bamba cinyi. Yêyè mwambe ne ndituuta dya ndundu, cidi ndituuta dya ndundu. Ncyà bushuwa. Bulelela. Bakwabo nansha bambe cinyi, kacyna ne dipetangana ne cyôci aci to. Nenku twánjàâyìbì kwela meeji ku bwalu abu. Wêwè. . . Mèmè nciitu nya mu manayi a ndundu to, kadi mbyenzeke anu ne mfunde bwalu abu. Mwedi wa kashiba, yêyè ke cyeyemenu mu manayi a ndundu.

²⁰⁰ Umwe wabo wamba ne: “Ndundu mmubwele.” Mukwabo ne: “Wêwè udi mwena mashimi.” *Ewu* ne: “Cidi mushindu *kampanda*. Bivwa bikengela wêwè kwikala mushindu *ewu*.”

²⁰¹ Mwedi wa kashiba mwambe ne: “Tuuta!” Neumone bakwabo abu bapingana mu nkwasà yabo basòmba panshi. Cidi cifikisha bamwe baa ku kudibo ku didyabakeena. Kadi ndi ndicinkila ne mbafwanyine kumwela cibingu mwaba awu, munda mwa myoyi yabo, ne bikwabo, kadi cidi anu “kutuuta kwa ndunu” nansha bibànde nansha bipweke. Bwa cinyi? Yêyè ke udi dîyì dya ndekeelu.

²⁰² Udi ku cimanu wa kumpala awu yêyè mwambe ne: “S'udi mumanye ne mmupite ku luseke's.” Mukwabo wamba ne: “S'udi mumanye ne cidi. . .”

²⁰³ Yêyè ne: “Cidi ndituuta dya ndundu.” Uh-huh. Ke cyònsò cidìku. Ùdi ubwikila mukana pa dîbà adi, wàlukila pa mwaba webe.

²⁰⁴ Ambaayaaku tũng bu ne kakuvwaku mwedi wa kashiba mu dinaya dya ndundu? Ekelekele! Nudiku mwa kudifwanyikijila ne ncifwanyine kwikala dinaya dya mushindu kaayi adi? Umwe wabo wamba ne: “Civwa ndituuta dya ndundu.” Mukwabo wamba *cikampanda*. Mukwabo wamba *cikansanga*. Mukwabo wamba ne: “Wêwè udi mwena mashimi.” S'mbifwanyine kwikala bya makokyanganyi ne mvita's.

²⁰⁵ Bwa kwenza dinaya dya ndundu, bikengela nwikale ne cyeyemenu. Nenku yêyè awu udi upatuka kwaka, nansha kanuyi bamuswe to, anyi nî ncinyi, yêyè—yêyè ke cyeyemenu, nansha bibànde nansha bipweke. Yêyè ke cyeyemenu. Dyende dîyì ke nkàmisha, cyùdì wêwè wamba pa bwalu abu nansha ciikale cinyi. Bidi mushindu awu. Mpindyewu, bu ne kabavwa nende to, nunku dinaya dyònsò's ndyandamuke cimvundu cinene. Ncyà bushuwa anyi?

²⁰⁶ Ditunga divwa difwanyine kwikala bishi bu ne kakuvwaku tubàdì twa bukalenge bwa cinsàngansàngà? Bu ne kakuvwaku

tubàdì tutumbuke mu ditunga emu, divwa mwa kwenda bishi? Bavwa bafwanyine kuya penyi? Nunku ditunga's ndibwele mu cimvundu cinene. Bu ne kakuvwaku . . .

²⁰⁷ Bu ne kakuvwa mwedi wa kashiba mu dinaya dya ndundu, s'mbifwanyine kujika, nunku kanuvwa mwa kukupakù ndundu musangu umwe muntu kayi mufwanyine kujuula makokyanganyi to. Muntu kampanda wimana pààpa, ne pàmwàpa bulelela ndundu muye ne mu kazubu, kadi muntu mukwabo mufwanyine kwamba ne: "Kaa, to. To, to. Kì mmubwele to." Pa dîbà adi, kadi's ke nwênù abu. Ndundu wa kumpala wediibwa, bôbò bafwanyine kujuudilapa bilumbu. Umwe wabo wamba ne: "Civwa ndituuta dya ndundu." Mukwabo ne: "Kacivwa dituuta dya ndundu nansha." Nwamonu anyi?

²⁰⁸ Bikengela nwênù kwikala ne muntu kampanda udi dinaya adi diswikila kudiye, ne yêyè awu ke mwedi wa kashiba. Padiye wamba ne: "Kutuuta ndundu," nkutuuta kwa ndundu. Padiye wamba ne: "Ndundu," nndundu. Cyônsò cidiye yêyè wamba aci, biyaaya anu nanku. Ke mudibi. Kadi nwênù kanuyi nende to, kanuvwaku bafwanyine kwenza dinaya nansha dikese to.

²⁰⁹ Lekelaayi nnuleeje cyeyemenu cikwabo, mmudilu mukunze. Mudilu mukunze, padiwu wamba ne "imana," ùdi úswa kwamba kwimana. Wêwè muwupite, neufute bwa bwalu abu. Kadi bu ne cimenga eci kacivwaku citekeshe midilu mikunze pambelu pààpa to, midilu ya diimanyikangana, ncifwanyine kwikala cimenga cya mushindu kaayi? Nwamonu anyi? Bidi bikengela ciikale ne cyeyemenu kampanda. Cidì mpulushi mwambe nansha ciikale cinyi, anyi cidì nî nganyi mukwabo mwambe, udi mwimane mwaba awu. Awu yêyè udi ulondela pashiishe. Bu muntu kampanda mwa kujaadika ne wêwè udi mupite dîbà dya mudilu wa mâyì a matamba, cidì mpulushi mwambe nansha ciikale cinyi, mmupiile. Padi mudilu awu mwambe ne "ndaaku," mbwena kwamba ne nkuya. Ke cyeyemenu ncyôcì aci. Udi mwa kujaadika cyôcì aci ne, mudilu ngudi mwambe ne "ndaaku." Mpulushi mmufwanyine kwikala mwimanyine mwaba kampanda, mulombodi wa cimenga mmufwanyine kwikalapu, mwaba kampanda, aci kaciyena ne cidìci cishintululaku to nansha kakese. Pawikala ne cijaadiki cya ne civwa "ndaaku," wêwè ndaaku. Kadi bu muntu mwa kulwa kudikuma kùdì, aci cilema cidì anu ncyende yêyè. Wêwè udi mwa kucijaadika. Ncya bushuwa.

 Nenku tudi mwa kujaadika bitudi twamba. Cya bushuwa.

²¹⁰ Mpindyewu, kadi ambaayi tũng bu ne kakuvwaku mudilu mukunze? Muntu uvwa mwa kulwa too ne mu masangu, ne cidì . . . tangilaayi cidì cifwanyine kwikalaku aci. Muntu wamba ne: "É! Umuka mu njila. Mêmè ndi mu dilwijakaja. Bikengela nye ku mudimu. Dîbà dikaadi dimpite mpindyewu. Mêmè ngudi

upita mpindyewu.” Mukwabo pende ne: “Wèwè’s ngudi wela meeji nanku. Bwalu, mèmè ngudi upita, bwalu mèmè ngudi mufike kumpala mwaba ewu.” Nenku ndi mwa kumona mukaji upatuka ubanga kudilongolola nsuki. Kadi ambaayi tǔng bu ne katuvwaku ne mudilu mukunze? Nunku kǐ nkufwanyine kwikala dipatakaja dya njila kudi mashinyi anyi!

²¹¹ Ke lutatu ndwòlò alu ludi naalu maekleeziya. Nwamonu anyi? Ncya bushuwa. Ke bwa cinyi tudi ne dipatakaja dya njila dya cyena mangumba dya dikema. Eyowa’s. S’ncya bushuwa menemene. Muntu nansha umwe kacyi ne kuyaayaye to. Bakaadi anu kacya biimana, bakokangana.

²¹² *Ewu* ke Mudilu wa Nzambi. PadiWu wamba ne “ndaaku,” ndaaku. PadiWu wamba ne “imana, apa mpakumbane,” pa dǐbà adi imana. Ncya bushuwa. Pòpò apu ke patudi bashindameene, pa Cyòcì aci, Dìyì adi, kǐ ncidì musumba kampanda wa bantu mwambe, anyi cidì musumba mukwabo kampanda wa bantu mwambe to. Yesu mmwambe ne: “Bimanyinu ebi nebifile badi biitabuuja.” Tuyaayi. “Ndaayi pa buloba bujima, nuyiishe Evanjeeliyo kudi cifukiibwa cyònsò.”

²¹³ Nudi bamanye’s, dilonga dya tulaasa nansha diikale dǐmpè bishi, kadi kǐ ng’aci cyakalomba Yesu to. Ncya bushuwa. Maekleeziya nansha miikale mǐmpè bishi, bitanda, kǐ ng’aci cyakalombaYe to. Mpitaadi nansha miikale mǐmpè bishi; twètù, maekleeziya, tukaadi twasa mpitaadi. Aci’s cidì anu cǐmpè. Tudi twanyisha ciine aci. Kadi kǐ ng’aci cyakalombaYe to.

²¹⁴ Yèyè wakambila Ekeleeziya ne: “Nuyiishe Evanjeeliyo.” Ne Evanjeeliyo kaakalwa anu mu Dìyì nkaayaadi to, kadi ku bukole ne dimwenesha dya Dìyì. Pòlò ngwákamba nanku. Pashiishe kuya, kumwenesha Evanjeeliyo, kaa, ekelekele, biikalapù nanku’s we.

²¹⁵ Kaa, twètù, leelu ewu, tudi ne mwoyi mu cikondo citukaadi ne bangangabuka balenga baa kacya. Tukaadi ne manga malenga a kacya twòndopanganakù naawu. Aci’s nudi bamanye. Ne twètù biine tudi twela balume abu kaalumbandi. Tudi tubasambidila. Ke cǐndi ngenza, ne ndi ntekemena ne ke cinudi peenu nwenza. Balume abu, bàdì ne luumvu ludibo naalu lwa lulengu... Badi ne byumvwilu bibidi kudibo bakwacila mudimu, ke lumono ne lulengu, ne badi... ne luumvu. Badi bakwacila mudimu ku mutooyi kampanda wa mu mwoyi, anyi—anyì dibaabata dya cyùjà, anyi cintu kampanda, anyi lumono lwa cintu kampanda cidibo mwa kumona, ditampakanangana dya dǐsaamà, anyi—anyì cintu kampanda kwísù, cidì cibwikile kwísù kwònsò anyi pambidi pajima, mwaba kampanda. Bòbò—bòbò badi bakwacila mudimu pa byòbì bintu abi. Nwamonu anyi? Mbwalu aci cidì... Nenku badi bateeta kwangata manga, ne búngì kampanda bwikalà mwa kucishipa abu, kadi piine apu kaayi mwa kukushipa wèwè to, ne—ne bikwabo. Bòbò

kabaaku- . . . Ke wabo mudimu ngwôwò awu, wa kukwacilapu mudimu. Nenku tudi twanyisha ciine aci. Aci ncimpè bikole. Kadi, tudi bapete bangangabuka baa batambe bwîmpè, manga a matambe bwîmpè, mpitaadi ya mitambe bwîmpè, kadi masaama bûngì bupite butuvwaku naabu kacya kwônsò eku.

²¹⁶ Tudi ne bupidya bûngì bupite butuvwaku naabu kacya kwônsò eku. Eyowa's, mukalenge. Menemene. Bambi mbalwe kudyenzela malongolodi, ne balwe kupeta mangumba manene, ne biikale babwejamu cintu cyônsò naka, ne bikwabo, ciine aci cintu cyônsò naka, bacivwija cidimba cya ekeleeziya. Nenku baye ku seminare kampanda, mwenze bu nzoolo mutooyishila mu cyamu, mwikale ubatooyishila mu cyamu cya kupela naaci cidi cibapatula mushindu awu, ne mîngà misangu kabayi bamanye kantu nansha kamwe pa bidi bitangila Nzambi to anu mudi Hottentot kayi mumanye kantu pa bidi bitangila mwanu wa beena Ejipitu wa mafuku cinunu ne bumwe awu. Babapicishilamu mushindu awu, kadi ke bwalu mbwabu's. Nwamonu anyi?

²¹⁷ Kaa, cidi citùkèngelà mu ekeleeziya yetu mmuntu mwikale ne cyeyemenu. Cidi citùkèngelà mu ekeleeziya wa ba-Méthodistes, ekeleeziya wa ba-Baptistes, ekeleeziya wa beena Mpenta, ekeleeziya wa ba-Presbytériens, ncyeyemenu, mulume wa Nzambi wíkala mwa kushaala mwimane muswikiibwe ku Dîyì ne kudi Kilisto, ne wâfikisha disangisha adi mwinshi mwa ngiikadilu awu wa mwaba udi cidimba cyônsò cyendela mu ngiikadilu wa Dîyì edi, bamona Dîyì adi dimweneshiibwe, dibalonda. "Bimanyinu ebi nebifile badi biitabuuja, too ne pa buloba bujima."

Bavwa bôbò bamba ne: "Aci's cyakamana kuumushiibwa."

²¹⁸ Yesu wakamba ne: "Ndaayi pa buloba bujima, nuyiishe Evanjeeliyo kudi cifukiibwa cyônsò." Katuyi nansha banji kufika pa buloba bujima to, kabidi bacikàle kule ne cifukiibwa cyônsò. Too ne penyi? "Pa buloba bujima." Kudi nganyi? "Cifukiibwa cyônsò." Cyèzekà ncinyi? "Bimanyinu ebi nebifile badi biitabuuja. Mu Dîna Dyanyi nebiipate badémons. Nebaakule myakulu mipyamipya. Bôbò bakwate nyoka ne byanza, anyi banwe cintu cidi cishipangana, kî ncifwanyine kubenzela bwalu to. Bôbò batenteketele babeedi byanza, babeedi nabasangale." Ke cyeyemenu ncyaci cikwàte mwaba awu, Dîyì, Mutooto wa ku nord awu, kaleeji-nord aku kadi kiikale kacya kaashaala anu naaDi. Ke cidi citùkèngelà ncyôci aci.

²¹⁹ Kadi twètù tudi bapatuke bakenze bilongeshelu, bavwije bantu malongolodi, babwejemu bidimba, ne bakokangane ne ba-Baptistes anu bwalu kî mbiitabuuje mushindu utudi twètù biitabuuje, ne ba-Méthodistes anu bwalu kî mbiitabuuje, mushindu *ewu*. Nenku—nenku twâtooyishì seminere mutambe bunene, twibaki ekeleeziya mitambe bunene, ne bibasa bya

disòmba bitambe bwîmpè ne binefuke, ne cisanji cya orgue citambe bunene, ne bikwabo, ne musumba wa bantu biikale ne mvwadilu mutambe kwikala wa kapelu, ne bapete mulombodi wa cimenga ne bônso biikale balwa mu ekeleeziya. Kadi citwavu kupeta ncinyi? Mushiki wa lufu, luswikila ku cyeyemenu cya cyena mangumba. Lufu! Kaa, kabiikadiku nanku to!

220 Bu mêmè mwa kufwila mu mudimu wanyi, cyeyemenu cyanyi n'Yesu Kilisto, pa cyôci aci mpândi mwitabuuje, piikala bônso mwa kupatuka kuya. Muntu kampanda wakamba, Docteur Davis ungambila mêmè ne: “Billy, wêwè uyiisha cintu bu cyôci eci, s'newikale ukaadi uciyiisha makunji a mu ekeleeziya.”

221 Mêmè kwamba ne: “Nêngiikalè nyiisha makunji Dîyi dya Nzambi, dîbà adi, bwalu Nzambi udi ne bukole bwa ku makunji aa kujuudila Abraham bânà.” Cya bushuwa. Dîyi dya Nzambi ndilelela.

Yèyè ne: “Udi wela meeji ne nebakwitabuuje anyi?”

222 Mêmè ne: “Kacyena . . . Abu kî mbwalu bwanyi mêmè to. Bwanyi bwalu mbwa kushaala ne lulamatu ku Dîyi adi.” Ncya bushuwa.

223 Yèyè ne: “Wêwè udi wela meeji ne udi mufwanyine kutwilangana ne bantu balonge tulaasa mushindu ewu, ne teoloji wa—wa dyondopa dya kudi Nzambi anyi?”

224 Mêmè ne: “Kî ndyondopa dya kudi Nzambi dyanyi mêmè to. Mmulayi Wende Yèyè. Yèyè ke Wâkafila mudimu muntuma naawu awu.” Kaa!

225 Nenku ndi mvuluka paakapwekaYe kuntu kwaka mu Bukênkè bunene abu, mêmè mwimane kwinshi kwa musulu kwaka, mu cidimu cya 1933, mu ngondo mwisambombo, paakambaYe ne: “Bu—bu mwakatumibwa Yone Mubatiiji bwa kudyanjidilaye dilwa dya kumpala dya Kilisto, Ndi nkutuma ne Mukenji kudi baa pa buloba, bwa kudyanjidila Dilwa diibîdi dya Kilisto.” Ne Wôwò ukaadi muye pa buloba bujima, padi tupa twa ditabulujya tuteemeshiibwe kukaadi bidimu dikumi ne bitaanu pa mukuna bu wônso. Dyondopa dya kudi Nzambi mu matunga ônsò, ne bukole, ne dyalujulula.

226 Ne patudi twakulangana apa ndi ngiitabuuja ne Wôwò ukaadi pabwîpî ne kulenga mu katongobela kaa ndekeelu mwamwa, bwa kulela Diitabuuja diikalà mwa kwambula ne kubweja Ekeleeziya mu Butumbi. Ne Dyôdi adi didi disanganyiibwa mu Mayiisha. Tukaadi bulelela ku cikondo cya nshiikidilu. Tukaadi babwâmbâmbè, ne byônso, kadi cintu cyâtûfikidî patudi twakulangana apa. Eyowa's. Eyowa's, mukalenge. Dikwabu's ndyôdi edi. Ncya bushuwa.

227 Mu—mu—mudilu mukunze, bu mûngâmbî amu, ke udi ukosa cilumbu. Kwajiki. Mudilu mukunze ke udi unwambila ne uyâàya nkampanda. Nansha cidi muntu mukwabo yônso

mwambe ciikale cinyi, anu cidi mudilu mukunze wamba aci. Ncya bushuwa ne nudi mwa kupeta dipatakaja dya njila dya mashinyi panwikala kanuyi—kanuyi nucyuka mudilu mukunze to. Kudi ne cya kwikala cyeyemenu. Eyowa's, mukalenge.

228 Anu mudibi bwa Ekeleeziya, bikengela kwikale cyeyemenu. Bwa bantu mu Ekeleeziya, bikengela wikale ne cyeyemenu cyebe.

229 Kadi, leelu ewu, ekeleeziya ne ekeleeziya udi ne cyende cyeyemenu. Nwamonu anyi? Kadi kuteeci kwangata cya ne: “Twêtù ba-Baptistes tudi twitabuuja *cikampanda*. Twêtù ba-Méthodistes tudi twitabuuja *cikansanga*. Twêtù ba-Presbytériens tudi twitabuuja *cikankenga*. Twêtù beena Mpenta tudi twitabuuja *cikankenga*” to. Aci cidi anu cîmpè, kadi bwa cinyi kanuyi nwangata bikwabo bya Cyôci aci? Cidi cibi mu bikwabo bya Cyôci aci ncinyi?

230 “Twêtù ba-Baptistes tudi twitabuuja diinyijangana dya mu mâyi.” Aci ncîmpè. Kadi bishi bwa dibatiiza dya Nyuma Mwîmpè, mpindyewu? Kadi bishi bwa dyakula dya mu myakulu? Kadi bishi bwa mapà a dyondopa? Kadi bishi bwa ciprofeta? “Kaa, to. Twêtù katwena tubiitabuuja to. Abi, abi bivwa mbwa cikondo cikwabo.” Kaa, balumyana wa yaaya!

231 Nwênù beena Mpenta, nudi nwamba ne: “Ee, twêtù tudi twitabuuja dyakula dya mu myakulu, bu cileeji.” Cya bushuwa, dyakula dya mu myakulu ndîmpè, kadi aci kaciyena anu cileeji to. Bantu bàâbûngî batu baakula mu myakulu, aci ncya bushuwa, kadi mbaye kiimanyina paabo anu piine apu. Dyabulu's udi mwa kutentula dipà kana dyônsò didîku edi, dipà kana dyônsò didî mu Bible edi.

232 Pôlò mmwambe ne: “Nansha ngaakula mu myakulu ya bantu ne ya Banjelo, nansha mufile mubidi wanyi bwa wôwò kwoshiibwa bu mulambu, nansha musumbishe bintu byanyi byônsò bwa kudiisha bapele, anyi nansha mêmè ne diitabuuja dya kutuntumuna naadi mikuna, nansha mêmè muye ku seminere mukalonge dimanya dyônsò didîku didî dikengela kulonga adi, ndi anu cintu cyanaana.”

233 M'Mupersona wa Kilisto. Kilisto, uMwakidile Yèyè, ne kwèna mwa kuMwakidila paudi kuyi wakidila Dîyì Dyende to. Bidi bikengela bwa Dîyì dilwe dyambedi, pashiishe Mwoyi udi ubwela mu Dîyì adi ne umwenesha Dîyì adi.

234 Yesu kaakambaku ne: “Mêmè nciyi ngenza byenzedi bya Taatu Wanyi, nanku kanuNgiitabuujì” anyi? S'civwa n'Dîyì dya Nzambi dimweneshiibwe. Nzambi uvwa munda mwa Kilisto, upungisha, uDileeja patooke kudi baa pa buloba, civwaYe aci. Ke civwa—ke civwa cyeyemenu ncyôci aci. Ke civwa cyeyemenu cya Cyendeleele mwaba awu ncyôci aci.

235 Mpindyewu wêwè udi wamba ne: “Aci ncyà Cyendelelee anyi, Mwaneetu Branham?” S’ke muvwaci. “Kadi bishi bwa leelu ewu?”

236 Yesu wakamba ne: “Ewu udi ungiitabuuja Mêmè, byenzedi bîndi Mêmè ngenza yêyè neàbyènzè pende.” S’ncyeyemenu anu cimwecimwe aci. Eyo.

237 Muntu ne muntu udi ne cyende cyeyemenu. Kaa, ekelekele! Bidi anu bu mwakadibi mu matuku a balumbulwishi ne: “Muntu ne muntu uvwa wenza civwa cyakane ku mèsù kwende.” Mu matuku a balumbulwishi, muntu ne muntu uvwa ne cyende—cyende cyeyemenu. Úvwa wenza anu civwaye muswe pende kwenza aci. Nenku mushindu awu ke udibi mpindyewu. “Muntu ne muntu uvwa wenza civwa cyakane ku mèsù kwende.” Mpindyewu, nudi bamanye kabingila kavwabo benzela ciine aci mu Balumbulwishi anyi? Eci ncifwanyine kupapulungana ndambu. Kadi kabingila kavwabo bacyenzela mu Balumbulwishi, mbwalu kabavwa ne muprofeta mu miine matuku awu to, bwa Dìyì dya Mukalenge kulwadi kudiye. Pa nanku muntu ne muntu uvwa mwa kwenza civwaye muswe pende kwenza aci, ku mèsù kwende yêyè.

238 Nenku ke cyôci aci menemene cidi cyenzeke leelu ewu. Katwena ne muprofeta mu matuku a mangumba aa to, kadi Nzambi utu mutulayeye. Nwamonu anyi? Nwamonu anyi? Kadi Yêyè mmulaye. Mu matuku a ndekeelu, Yêyè uvwa mwa kajuula ne kutuma cyakabidi Eliya mu cyalu ne: “Ne yêyè uvwa mwa kukudimuna myoyi ya bânà ne kuyipingaja ku Diitabuuja dya baataatù,” kuyipingaja ku mpenta wa ku cibangidilu. Nudi bamanye ne ke cyakambaYe.

239 Mpindyewu, ndi mumanye ne nwênù nenuleedile, bu mwakaleedilaYe kwaka naka ku Yone, mu—mu Maataayi nshapita wa 11, ku mvensa mwi6, ngeela meeji ne nyêyè, paakambabo ne: “Udi wamba ne muntu ewu uvwa nganyi, mwine Yone ewu?”

240 Yêyè kwamba ne: “Panwikala mwa kuciitaba, yêyè ewu ke uvwabo bambe ne: ‘Mona, Ndi ntuma musanjeela Wanyi kumpala Kwanyi.’” Awu m’Maalaki 3, kí m’Maalaki 4 to.

241 Kadi, vulukaayi ne, bu ne civwa m’Maalaki 4, nanku’s Dìyì ndipangile, bwalu Yêyè wakamba ne: “Kadi anu pa diine dîbà edi mene, buloba bujima buvwa mwa kwoshika, ne baakane bavwa mwa kupatuka bwa kwendela pa butu bwa beena lwonji.” To. Kubwejakajiku aci to, mwaneetu. Enza ne Cyôci aci cyâmbè anu menemene cîdîCi cyamba aci. Ncyà bushuwa. Ke cyakalayaYe mu dituku dya ndekeelu, ne neciikale anu munkaci mwetu mene.

242 Vulukaayi ne, mu cikondo cya balumbulwishi, muntu ne muntu uvwa wenza muvwaye muswe. Kakuvwa muntu nansha umwe, muntu nansha umwe uvwa mwa kuvwija Dìyì adi ne mwoyi to. Kakuvwa muprofeta nansha umwe to. Dìyì dya

Mukalenge ditu misangu yônsò dilwa anu kudi muprofeta. Cya bushuwa. Ne yêyè misangu yônsò utu anu mukinyiibwe. Anu kasumbu kakese nkadi kamunanga, nwamonu's. Kadi, ndi muswe kwamba ne, kuvwa anu cyôci aci misangu yônsò.

²⁴³ Nzambi katu ushintulula ngenzelu Wende to, Kêna mwa kumushintululaku, kadi kwikala Nzambi to. Nzambi Yêyè wamba cintu kampanda anyi wenza cintu kampanda, Ûdi ne cya kucyenza musangu udi ulonda. Padi cikondo cya lutatu aci cifika, Yêyè kayi mwenze musangu mwibidi mushindu wakenzaYe musangu wa kumpala awu to, Ûvwa mwenze bibi musangu wa kumpala awu. Kadi wafunda Nzambi ne wakenza bibi ke nganyi? Udi nganyi wêwè, udi mwa kwela Nzambi mpekaatu pambidi? Aci's ncyakamba Yesu ne: "Nganyi wa kunudi aku udi mwa kuMpiisha bwa mpekaatu?"

²⁴⁴ Mpekaatu ncinyi? Bupidya. "Ewu udi kayi witabuuja mmumane kupiishiibwa."

²⁴⁵ "Nganyi wa kunudi aku udi mwa kundeeja Mêmè ne Ncyèna muuje byônsò bivwa Maasiya ne cya kwenza?" Nwamonu anyi? Bônsò baakashaala matama bu byâta. Yêyè wakacyuja. Maasiya uvwa Muprofeta, ne Yêyè wakajaadika ne ke civwaYe. Kabavwa bapete muprofeta to kukaavwa bidimu nkama, kacya ku Maalaki, kadi's ke Yêyè ewu mujuuke mu cyalu. Ûvwa wa kayi umwika to kudi bantu, ne dibwe dya cilendwishi kudi ekeleeziya wabo.

²⁴⁶ Bwalu, Yêyè wakamba ne: "Monaayi, Ndi nteeka mu Siona, dibwe dya mu ditumba, Dya mushinga mukole, diteeciibwe, kaa, dibwe dya cilendwishi." Eyowa's. "Kadi ewu yônsò wâMwitabuuja kaakufwishiibwaku bundu to." Ncyà bushuwa. S'ke Yêyè awu. Ne aci cyakuuja Mufundu anu menemene. Kadi aba bàakaMwitabuuja baakapeta cyeyemenu.

²⁴⁷ Marta mutekete awu, paakamonaye Lazârô upatuka mu majambu, wakamanya ne Yêyè awu uvwa nganyi. Nansha mene kumpala kwa Cyôci aci kwenzekaci, uvwa ne cyeyemenu cya dimanya. "Ndi ngiitabuuja ne Wêwè udi Mwânâ wa Nzambi, uvwa ne cya kulwa pa buloba awu. Nansha mpindyewu, nansha mwaneetu wa balume mwikale mufwe, amba anu dîyi cyanaana. Nzambi neâcyênzè." Amen. Ûvwa mutwishiibwe kakuyi mpatâ to. Ncyà bushuwa. PavwaYe . . . Kwambaye nanku, ne mucyâmbè cyumukila munda mwa mwoyi wende.

Yêyè ne: "Nudi bamujiike mwaba kaayi?"

Yêyè ne: "Kûmonè."

²⁴⁸ Ke Yêyè awu mwimane mwaba awu, ne cikeena-kumona. Bwalu, Yêyè uvwa mwambe ne: "Mêmè ncitu ngenza cintu nansha cimwe padi Taatu kayi muNdeeje dyambedi to," Yone Munsantu 5.19.

249 KuMutumaYe, kuumuka ku ba-Lazàrô. KuMutuminabo mukenji bwa alwe, asambile. Yèyè uvwa mumanye ne Lazàrô neafwe. Nenku paanyima paa mukùngùlù wa dîbà, Yèyè kwamba ne: “Mulunda wetu, Lazàrô, mmulaale tulù.”

Bôbò ne: “S’ùdi wènza bîmpè.”

250 Yèyè ne: “Mmufwe. Kadi bwa bwalu bwenu nwènù, Ndi nsanka bu mûmvwà Nciyipu to.” Bavwa bafwanyine kwikale baMulomba bwa kumusambidila.

251 Pashiishe kwalukilaYe, kwamba ne: “Kadi Ndi nya kamubiisha.” Kaa, ekelekele! (Kabiyi ne: “Nênye katangila cîndi mwa kwenza” to.) “Nyààya kamubiisha.” Bwa cinyi? “Taatu ukaadi mumane kuNdeeja anu menemene cya dyanza.”

252 Kupweka e kuyabo ku majambu. Ke Muntu udi mwimane apu awu. Ke Nzambi udi mwimane mu mubidi awu, uvwa mwa kwikala mwambile dibwe adi ne: “Engulukà,” ne dyôdi difwanyine kwengulukà. Kadi Yèyè kwambila bakaji abu, bakaji batekete bavwa bakwate ne bya luse abu, nsongakaji ya bitende ayi, ne: “Umushaayi dibwe adi.”

253 Udi ne cintu kampanda cya kwenza, wêwè peebe. Wamonu anyi? Ke bôbò kubunguluja dibwe adi e kudyumusha. Ke cyôci kubendesha ku mwoyi; ùkaavwa ùnunka mpuuya mubole be.

254 Mwaba awu, Yèyè kwimana mwaba awu. Kaa, ekelekele! Ndi mwa kuMumona unana kabidibidi kakese aku. Bwalu, Bible mmwambe ne: “Kakwena bulenga butudi bafwanyine kuMujingila to.” Yèyè mwine, kavwa mutambe kwikala wa batangila to. Nwamonu anyi?

255 Anu bu Davidi menemene, wakasungudiiibwa bu mfumu pacivwaye anu kaacintu kakese kakunzubile. Nwamonu anyi?

256 “Balumyana bônso baa banene abu,” mwakambaye, “kaakumwekaku mulenga ne cifulu cya butumbi ku mutu kwende anyi? Angata mwanaanyi wa balume wa mukulumpe ewu,” mwakamba Isayi.

257 Samwele kwambaye ne: “Nzambi mmumubenge.” Kulwaye ne bânà bende baa balume bônso abu. Yèyè ne: “Kwênàku ne mukwabo anyi?”

258 “Eyo, tudi nende’s, kadi kî mmufwanyine kwikala ne mmwenekelu wa mfumu to. Mona’s, s’nkalumyana kakese menemene, kaa tukaaya tukobame, kamweke kakunzubile.”

“Ndaaku, ukamwagate.”

259 Nenku mmwenze anu ufika, ulwa kumpala kwa muprofeta awu, Nyuma e kumwikila. Kwasaye lubilu ne maanyi awu, kumpongolwelawu pa mutu, kwamba ne: “Ke mfumu wenu nyèyè ewu.” Ke cyôci aci. Eyowa’s, mukalenge.

260 Yesu kwimana mwaba awu, ne tukaaya tukobame, pàmwâpa, mubange kutoloka mvya Pende kayi nansha mwanji

kwikala ne bidimu bipite pa makumi asatu to. Bible mmwambe ne: “Úvwa mufwanyine kumweka bu uvwa ne bidimu makumi anaayi.” Beena Yuda baakamba ne: “Wêwè udi Muntu wa kuyi ne bidimu bipite—bipite pa makumi ataanu to, kadi Udi wamba mŪkaadi ‘mumone Abraham?’”

Yèyè ne: “Kumpala kwa Abraham kwikalaku, NDI.” Maawu wa yaaya maawu! Kaa, ekelekele! Yone Munsantu 6.

²⁶¹ Pashiishe, twâlu kujandula ne, ke Yèyè uvwa mwimane ewu, pabwîpî ne majambu. Úvwa mumanye ne cikeena-kumona aci civwa ne cya kukumbana. Úvwa mumanye ne civwa ne cya kwenzeka. “Umushaayi dibwe adi.” Yèyè udi . . .

²⁶² Ūkaavwa ununka mupuuya mubole, mujîngila mu bilâmbâ bya dijiikangana naabi, mufwe kukaavwa matuku anaayi. Dyûlû dyende dikaavwa dibeetelele, cikondo cyônsò aci.

²⁶³ Mwaba awu, Yèyè kwimana mwaba awu, kunana kabidibidi Kende kakese aku. “Mêmè ndi dibiika dya ku lufu, ne Mwoyi.” Hum! “Ewu udi ungiitabuuja Mêmè, nansha byôbi ne mmufwe, nansha nanku yèyè neikale ne mwoyi.” Anji ngambilaayi tûng muntu udi mufwanyineku kwamba dîyî bu nanku awu. “Ewu yônsò udi ne mwoyi ne ungiitabuuja Mêmè kaadyakufwaku to. Udi witabuuja aci anyi?”

²⁶⁴ Yèyè ne: “Eyowa’s, Mukalenge.” Nansha mukaavwaYe mumwele mâyî ku makasa, mwakamwekabi. Paakabiikilaye, Yèyè kaakaya to. Kubiikilaye cyakabidi; Yèyè kaakaya to. Kadi ke yèyè ewu wamba ne: “Ndi mumanye ne Wêwè ke Kilisto uvwa ne cya kulwa pa buloba awu.”

²⁶⁵ Yèyè kwamba ne: “Lazârô, patuka.” Mwine awu muntu ukâavwa mufwe kûkaavwa matuku anaayi. Bwa cinyi? Ncinyi? Kilisto uvwa ne cyeyemenu. Úvwa mumone cikeena-kumona. Cyôci kacivwakû mwa kupangila to. Ncya bushuwa. Kacivwakû mwa kupangila to. Úvwa mutwishiibwe kakuyi mpatâ to.

²⁶⁶ Ne Marta uvwa mutwishiibwe kakuyi mpatâ to. Bu ne yèyè uvwa mwa kuMufikisha ku dijingulula civwaye witabuuja ne kî civwaYè, uvwa mwa kupeta civwaye ulomba aci. Cya bushuwa. Ke bôbô abu mwaba awu. Cyeyemenu, civwa ciswika pamwe ne Diyî, ne ke civwaku aci.

²⁶⁷ Muntu ne muntu leelu ewu udi wenza, ku mèsù kwende yèyè mwine, cidiye mumone cîmpè aci, bwalu kakwena muprofeta nansha umwe to. Tangilaayi mu matuku a balumbulwishi.

²⁶⁸ Tangilaayi mu matuku avwa Eli-. . .ngeela meeji, civwa ng’Eliya anyi ng’Elisha, umwe wa kudibo. Eyo. Aci, mwânâ mufwe awu. Mukaji mwena—mwena Suunema, wakenza . . .

²⁶⁹ Eliya uvwa muntu wa Nzambi wa mu dituku adi, kayi anu mulongeshi mwîmpè, wa meeji matwe to. Mona’s, yèyè uvwa muntu mukulakaji uvwa wendela kuntu aku. Nudiku bafwanyine. . .Kulwaye, bu yèyè mwa kufika ku ciibi cyebe

wêwè leelu ewu, pàmwăpa wêwè's udi mufwanyine kumwela lubilu. Ditunga dijima divwa dimukine. Izabela ne bakwabo bônso bavwa bamukine.

²⁷⁰ Bwalu, mukaji awu uvwa musòmbèle mu nzubu wa bukalenge mu Maison Blanche ne mufikishe bakaji bônso ku dyenza mushindu uvwaye yêyè wenza awu, ne bwônso bwabo bavwa bamutentula yêyè. Kadi Aakaba uvwa mukùdimuna, mutu wende uvwa mukùdimuna, kudi bukookeshi bwa mukaji awu. Katwena twêtù bapangakane ne cyôci aci ntanta mule menemene leelu ewu to. Mbiswe kwikala anu bimwebimwe abi, nenku's ke—s'ke bwalu mbwabu. Ne bwônso bwabo bavwa anu mu lwakamanyabo. Nenku, kaa, bavwa bônso bangacikemu.

²⁷¹ Kadi mukaji mukese, mwena Suunema mukulakaji awu! Kayi mukaji mwena Suunema to, kadi mukese . . . Eyowa. Ngeela meeji ne uvwa mwena Suunema. Paakalwaye ne kumonaye ne bukole abu buvwa munda mwa Eliya, wakamba ne: "Ndi njingulula ne mmuntu wa cijila." Nenku pakaavwa mwânà awu mulaale panshi mufwe, kwambaye ne: "Swika ciseba paanyima paa kampundu kaka ne kwimanyiku to." Kuyaye kuntu aku. Ûvwa mumanye. Nenku mêmè ndi munange aci, mushindu wakalwaye awu. Kufikaye ku cyeyemenu cyende, dikunji dyende dya ciswikidi.

²⁷² Eliya kwambaye ne: "Ke mwena Suunema ulwalwa wawa. Mmubungame. Kadi ncyêna mumanye ne lutatu ludi cinyi to." Nwamonu anyi? Nzambi katu uleeja basadidi Bende maalu ônsò to; anu cidiYe muswe bwa bôbò kumanya aci. Ke yêyè ne: "Mwoyi wende mmubungame, kadi ncyêna mumanye to." Yêyè ne: "Nda lubilu, ujangule, Gehazi, umone ne lutatu ludi cinyi."

²⁷³ Yêyè ne: "Maalu ônsò adi enda neebe bîmpè anyi? Maalu ônsò adi enda bîmpè ne bayeebe anyi? Maalu ônsò adi enda bîmpè ne mwaneebe wa balume anyi?"

²⁷⁴ Mutangilaayaaku. Kaa, ekelekele! Ke cyôci eci. Kwambaye ne: "Maalu ônsò adi bîmpè." Bwa cinyi? Ûvwa mufike ku cyeyemenu cyende. "Maalu ônsò adi bîmpè."

²⁷⁵ Ke kutwaye binù. Kudyupwilaye, dyambedi, ku makàsà ende. Kadi Gehazi kumujuulaye ne: "Aci kî ncîmpè to," kumpala kwa mfumwende—mfumwende. Kumujuulaye. Ke mukaji awu kubangaye kumulondela.

²⁷⁶ Mpindyewu, kavwaku yêyè ne cyeyemenu mpindyewu to. Ûvwa mumanye ne ùvwa ne bukole, ku cikeena-kumona, bwa kumupa mwânà awu. Kadi mpindyewu cyakenzaye ncinyi? Wakangata mulangala wende ne wakabwela mu cibambalu, kwinjilaye biibi byônso, kupatulaye bantu bakwabo bônso pambelu. Kubangaye wàtwa eku wàtwa kwaka mu cibambalu amu. Ûvwa ne cyeyemenu, kadi bu yêyè anu mwa kuCilenga's we. Wàtwa kumpala wàtwa paanyima, wàtwa eku wàtwa kwaka mu cibambalu amu! Kaa, ekelekele! Dyakamwe kumvwaye

Cintu kampana cimulenga. Kulaadilaye pambidi paa mwâna awu. Kujuukaye cyakabidi, kwimana pa bule. Mwâ—mwâna awu ke kwenzaye bu wânyungù, luuya kulwalu pambidi pende. Kujuukaye, utwa kumpala utwa paanyima. Kavwa mupete dilengangana dîmpè ne cyeyemenu aci to. “Civwa ncinyi, Mukalenge? Cyûdi Wêwè muswe kwamba bwa kwenza ncinyi?”

²⁷⁷ Kakuyi mpatà to, paakakudimukaye, wakamona cikeena-kumona, kâna kaa balume aku kiikale kanyeema lubilu, kanaya, katupika ku mwonji, cintu kampana cikwabo cya nanku awu, kanaya. Kudyelaye pambidi paa mwâna awu. Kutwaye dyûlù dyende yêyè pa dyûlù dya mwâna, mishiku yende pa mishiku ya mwâna, ke bukole bwa Nzambi kjujulabu mwâna awu ne kumupa mwoyi.

²⁷⁸ Civwa ncinyi aci? Cyeyemenu cya mukaji awu civwa mmuprofeta awu. Cyeyemenu cya muprofeta civwa n’Nzambi. Ne bônso pamwe, biikale ne Dîyi ne: “Mêmè ndi dibiika dya ku lufu ne Mwoyi.” Mêmè ndi mmona bukole bwa Nzambi. Mufuki udi mwa kwenza byônso. Wakajuuka cyakabidi, mwâna awu. Cya bushuwa.

²⁷⁹ Kabingila kavwa kenze ne muntu ne muntu ikale wenza mu mushindu wende yêyè, mbwalu kabavwa ne muprofeta bwa Dîyi dya Nzambi kulwadi kudiye to. Dîyi ne baprofeta bivwa bipangike mu diine dituku adi.

²⁸⁰ Kaa, mêmè’s ngâkamona cyôci eci ku dikudimuna dyanyi dya mucima, cya dituku dituvwa ne mwoyi adi. Ndi ne disanka dyâbûngi dya muvwa Nzambi mumpete kumpala kwa ekeleziya kumpetaye. Nunku pâmwapâ mvwa mwa kwikala mushaale mwena dyabulu. Eyowa’s, mukalenge. Mêmè. . . Cinkûtunkùtu mùyômbelè cyônso eci, cimvundu, ne bantu bônso ne: “Ee, lwâku ushaale wa kutudi twêtù. Kadi wêwè mubenge, ee, udi mwa kwangata mukanda webe bwa uye kashaala wa mûngà mwaba.” Kaa! “Kwêna muswe kulwa ne mukanda webe awu bwa kubwela mu cyetu cisumbu anyi?”

²⁸¹ Ndi mêmè ngiitabuuya ne kudi mukanda anu umwepele, mpadi Kilisto ufunda dîna dyebe mu Mukanda wa Mwoyi wa Mwâna wa mukooko. Anu mwômò amu nkaayaamu ke mùdidi difundiibwe.

²⁸² Pâmmwènè mangumba ônsò awu! Wetu muji twêtù tudi ba-Irlandais, bavwa mu bikondo bya ku cibangidilu biikale beena Katolike. Ke mêmè kumona ne aci civwa cinyanguke ne cibole. Mêmè kupweka kuya ku ekeleziya kampana wa cyena mangumba muneemu mu cimenga emu, bamba ne: “Kaa, twêtù’s ke njila, Bulelela, Bukênkè. Twêtù ke badi ne cyônso Aci.” Mêmè kuya ku mukwabo mu New Albany: “Kaa, ekelekele! Balumyana badi kuntu kwaka abu kî mbamanye bidibo bamba abi to.” Beena Katolike bamba ne: “Nwênù bônso nudi bapiile.”

Mêmè kudyambidila ne: “Kaa, ekelekele!”

283 Mvwa ne ciibidilu cya kunaya ne mwânà wa balume mukwabo mutekete wa ba-Luthériens. Ke mêmè kudyambidila. . . Mwânà mutekete wa ba-Luthériens baa cyena Allemagne. Mêmè kuya kudiye e kwamba ne: “Wêwè ewu utu uya katendeleela mu ekeleeziya kaayi?”

“Ntu nya mu ekeleeziya *wawa*.”

284 Mêmè kukuya, ke mêmè kujandula ne bavwa bamba ne bôbò ke njila. Mêmè kuya kudi Mwaneetu Dale, mu ba-Baptistes baa Emmanuel, kadi, anyi ba-Baptistes baa ku Cibangidilu. Bavwa bamba ne: “*Ewu* ke njila.” Mêmè kuya ku ekeleeziya wa ba-Irlandais, awu ne: “Ee, *ewu* ke njila.”

285 “Kaa, ekelekele! Kadi ngaapeci kwôkò cibwejakaji cya eyo. Ngaapangi cya dyenza. Kadi paanyi’s ndi muswe kuditeekaku mu bulongame.” Ngâkapanga cya dyenza’s. Bya bwalu nciyi mumanye mwa kunyingalala to.

286 Mêmè kufunda mukanda. Mêmè kudyambidila ne: “Mêmè ewu’s nkaadiku muMumone mwitu.” Mêmè kuMufundila mukanda. Mêmè kwamba ne: “Mukalenge munanga, ndi mumanye ne Wêwè ewu utu upicila mu kajila kadi mwab’ewu aka, bwalu ntu nsômba mwab’ewu ntwâ buluwâ bwa nshindi. Ndi mumanye ne Wêwè utu upicila mwab’ewu. Ndi mumanye ne Wêwè udi mwab’ewu. Ndi nKukebaku. Ndi muswe nKwambile bwalu kampanda.”

287 Mêmè kudyambidila ne: “Mpindyewu anji indilabi kakese tûng. Ncyêna—ncyêna mumonaku muntu nansha umwe to. Ncyena mumumoneku to. Ndi muswe kwakulaku ne Cyôci aci. Ndi—ndi muswe kwakulaku Nende Yêyè. Ndi muswe kwakulaku Nende Yêyè.” Mêmè kudyambidila ne: “Ee, mpindyewu, ncyêna mumanye mushindu wa kwakula nende to.”

288 Mêmè kupatuka kuya mu kaacisaasa amu e kutwa binù, muvwa mubole, ne mâyi. Kashinyi kakese, kaa kale aku kiimane pambelu pàâpa, kanyangukangane kônsò. Mêmè kwamba ne: “Ngeela meeji ne nkaadiku mumone cimfwanyi, ngeela meeji, batu bateeke byanza byabo mushindu *ewu*.” Ke mêmè kutwa binù. Ke mêmè kwamba ne: “Mpindyewu nciyi cîngîikalà mwa kwamba?” Mêmè ne: “Kudiku mushindu kampanda udi ukengela kwenza ciine eci, kadi mêmè ngudi nciyi mumanye to. Ndi mumanye ne kudiku anu mushindu wa kuseemena ku cintu cyônsò. Kadi mêmè ncyêna. . .” Mêmè ne: “Nêntekè byanza mushindu *ewu*.”

289 Mêmè ne: “Mukalenge munanga, ndi njingaku bwa Wêwè kulwa kwakula naanyi, bwa katanci kakese cyanaana. Ndi musweku bwa nKwambile mushindu wûndi mubi.” Mushaale muteeke cyanza mushindu *ewu*. Mêmè kushaala muteeleje.

290 Bantu bavwa anu bamba ne: “Nzambi mmwakule naanyi.” Ne mêmè mvwa mumanye ne bulelela Yêyè uvwa wakula, bwalu

ngâkaCyûmvwaku pâncîvwà mwânà, cingambila bwa “ncinu maala to” ne bikwabo.

²⁹¹ Kaakangandamuna to. Mêmè kwamba ne: “Pâmwâpa bivwa bikengela mêmè kuteeka byanza mushindu *ewu*.”

²⁹² Ke mêmè kwamba ne: “Mukalenge munanga, ncyêna anu mumanye menemene mushindu wa kwenza cyôci eci to, kadi ndi—ndi mutwishiiibwe ne Wêwè newikale mwa... Udi mwa kunkwacishaku Wêwè anyi?”

²⁹³ Ne muyiishi yônsò uvwa anu wenza kungambila ne, mêmè nye kashaala wa mwabo bôbò, nenku bantu bajuuka bamba ne bângâci Yesu Kilisto, ne badi “biitabuuje ne Yesu m’Mwânà wa Nzambi.” Démons paayi’s yitu yitabuuja cintu cimwecimwe aci.

Ke mêmè kudyambidila ne: “Bikengela ngii—ngiikale ne cintu kampanda citambe aci nanku ku bwîmpè.” To.

Mvwa musômbe mushindu *ewu*.

²⁹⁴ Mêmè kubala mwaba uvwa Peetelo ne Yone bapicile ku ciibi civwabo babiikila ne Cilenga awu, ne kwikale muntu mulume uvwa cikalaba, kubangila pacivwaye munda mwa mamwëndè. Yêyè kwamba ne: “Nî ng’argent nî nngôlò ncyêna naabi to, kadi cîndi naaci...” Kaa, mvwa mumanye ne ncivwaku ne aci to.

²⁹⁵ Pa nanku mvwa nkeba bwa—bwa kujandula mushindu wa kucyenza. Ncivwa mumanye mushindu wa kusambila to. Mêmè kuvunga byanza byanyi, pasiishe mêmè kulaadila panshi mushindu *ewu*.

²⁹⁶ Ke, mu bushuwa bwa bwalu, pa dîbà adi Sataana kubwela mu cyalu, kwambaye ne: “Wamonu’s, windidi ntanta mupitepite bule. Peebe’s ukaadi ne bidimu makumi abidi. Kabyena ne mushinga bwa kuteeta aci mpindyewu to. Eyowa’s.”

²⁹⁷ Pa dîbà adi ke mêmè kwikala mucibuluke yônsò, ke mêmè kukutula mwadi. Ke pasiishe, pângââkashàâlà mucibuluke anu bya menemene apu, mêmè kwamba ne: “Ndi muswe kwakula. Nansha Wêwè kuyi mwakule naanyi to, mêmè ndi ngaakula Neebe, nansha bya munyi.” Ke mêmè—mêmè kwamba ne: “Ncyêna mwîmpè to. Ndi ndyumvwa mêmè mwine bundu. Mukalenge Nzambi, ndi mumanye ne Wêwè neungumvweku, mwaba kampanda. Neungumvwe. Kadi ndi ndyumvwa mêmè mwine bundu. Ndi ngumvwa bundu bwa mùndi muKulengulule.”

²⁹⁸ Lwà pa dîbà adi, mêmè kubanduluka, ke cintu kampanda cya pawàci kungiikila. Ke Bukênkè kampanda bûlwalwà ebu, bwendakana mu cibambalu mwônsò amu, ne kwenzabu nkuruse, mushindu *ewu*. Ke Dîyi, dîmvwà nciyiku mwanji kumvwa to kacya bandela, kwakuladi. Mêmè kuButangila. Mubidi mungeele anu mashika’s, mubidi mujima, mukwacike tukulakaji bwa bwôwà. Nciyiku ne mushindu wa kunyunga to. Mêmè kujuuka, kuButangila. Bwôbò kuumuka kuya.

299 Mêmè kwamba ne: “Mukalenge, ncyêna—ncyêna ngumvwa ngaakwilu Webe to.” Mêmè ne: “Pawikala Wêwè kuyi mwa kwakula mu wanyì ngaakwilu to, ne mêmè—ne mêmè paanyi nyawu nciyi ngumvwa Webè, ne piikalabi ne Wêwè wamfwidi luse. . . Ndi mumanye ne ndi ne cya kwikala mubadiibwe mu nkuruse wawa, mwaba kampanda, bwa ne mpekaatu yanyi yivwa ne cya kwikala miteekamu. Nenku—nenku paWikala muswe kumfwilaku luse, alukilaaku wakule anu mu ngaakwilu Webè Wêwè mwine awu. Nenku mêmè nêngûmwè ku ciine aci, pawikala Wêwè kuyi mwa kwakula mu wanyì ngaakwilu.” Mêmè kwamba ne: “Ulekele anu Cyôcì aci cyalukile, cyakabidi.”

300 Ke Cyôcì kulwaci, cyakabidi. Kaa, Nzambi wanyi! Mwaba awu mêmè kadi kupeta cyeyemenu’s. Amen. Eyowa’s, mukalenge. Mêmè kudyumvwa anu bu ne bu—bujitu bwa kilô binunu makumi anaayi bwakuumushiibwa pa makaaya aanyi. Mêmè kwenda ngendela panshi apu, bu uvwa nciyi nansha mwa kulengaku buloba to.

Maamu kwambaye ne: “Billy, s’udi munyunguluke mutu.”

Mêmè ne: “To, maman, ncyêna mumanye cidì cyenzeke to.”

301 Kuvwa njila wa njanja lwà paanyima apu. Mêmè kupweka lubilu ngenda ndonda njila wa njanja awu, ngenda ntupika muulu mu lupeepele, ne mwanyi mwônso. Nciwva mumanye mwa kupita ne njiyà yîmvwà ngumvwa ayi to. Kaa, biikalaku ne nkaavwa mumanye mwa kwela mbila’s we! Mvwa ngeela mbila, kadi mu wanyi paanyi mushindu, nudi numona’s.

302 Ciwva nciyi? Mvwa mwele lwongo lwa musuuka wanyi mu mwaba wa ditalala. Aci kukosaci bwalu. Ke ciwva cyeyemenu cyanyi ncyôcì aci. Mwaba awu mêmè kupeta cintu kampanda, kaciyi bwalu kampanda bukwatakaja, mmwenenu kampanda to. Mvwa mwakule ne Muntu mwine. Mvwa mwakule ne Muntu mwine wâkangambila bwa “ncinu maala, anyi mfwanka, anyi ncyenji cintu nansha cimwe cya cifwanyine kunkooyisha” ne bakaji ne bikwabo awu. Ne, pâmvwà mwa kukola, kuvwa mudimu wa mêmè kwenza. Ngâkabwela Nende mu dipetangana; kaciyi ekeleeziya to. Ngâkabwela Nende mu dipetangana, Yêyè awu! Eyowa’s, mukalenge. Ûvwa n’Yêyè.

303 Byenze bu mwabilaayi mukwabo mu ba-Kiwanis emu anyi. . . ùvwa wakula, kaciyi. . . anu pâvwà Mvita ya Kumpala ya Buloba bujima icifûminakù ku dijika apu. Mwaneetu Funk, udi mwimane pââpa wawa, bu mudiye musalaayi. Kwambaye muvwaye. . . Mbya tuseku ndambu, mudibi byumvwika’s. Mwab’ewu kî ngwa kwenzela bilele to, kadi cyakambaye ncyôcì eci. Ûvwa usanganyiiibwa mu New Albany emu.

304 Ke yêyè ne: “Kapiteena kupatukaye neetu, kwambaye ne: ‘Ditunga dijima dyadya ndibucikila kudi ba-Japonais. Maalaba wa maalaba, nwênù balumyana, tùmùbwelââyì. Tudi ne cya kubakwata.’ Yêyè ne: ‘Nwawulukaayi, balumyana, ne kudi

bààbûngî beetu badi biimane mwab'ewu, leelu ewu, biikalà kabaciyiku maalaba to. Kabaakwikalaku mwab'ewu maalaba to. Netubwelemu, mu dinda, pa kabundubundu.' Yêyè ne: 'Bwa mpindyewu muntu ne muntu ashaale mulamate ku ntendeleelu wende.'" Mwabilaayi ewu kwambaye ne: "Kadi mêmè ncivwaku ne ntendeleelu nansha wa kânà to." Ke kwambaye ne: "Mêmè kwamba ne . . ."

³⁰⁵ Yêyè ne: "Mêmè kushaala mwimane mwaba awu. Ne bakwabo bônso baa kudibo . . ." Yêyè ne: "Ke muyiishi wa mu basalaayi ulwâlwa ewu, kuyiilaye *eku*; ke mwena Mishònyì kuyiilaye *eku*; ke mwena Yuda kuyiilaye *eku*; ke mwena Katolike kuyiilaye *kwaka*; biikale muntu ne muntu ne muyiishi wende." Yêyè ne: "Mêmè kushaala mwimane mwaba awu."

³⁰⁶ Ke yêyè ne: "Mu—munene wa basalaayi kungambilaye, ne: 'Mmyânà, bikengela wikale ku webè ntendeleelu's.'"

Yêyè ne: "Mêmè ncitu nende to."

³⁰⁷ Yêyè ne: "Bikengela wikaleku nende, bwalu newikale nende dijinga kakuyi dijanguluka to. Ndi mutwishiibwe nanku."

³⁰⁸ Ke kwambaye ne, pa diine dîbà adi kumonaye musumba wa bantu bapicila mwaba awu, bavwa beena Katolike. Kwambaye ne wakasemena e kwambila nsaserdose awu ne: "Udi mwa kumpeeshaku ntendeleelu kampanda anyi?"

Ke awu kwamba ne: "Lwâkwaku."

³⁰⁹ Yêyè ne: "Kubwelaye e kumvwijaye mwena Katolike." Ne mu New Albany amu, muvwa John Howard ne musumba wa beena Katolike baa lulamatu lwa menemene basômbe mwaba awu, nudi bamanye', pavwa mwabilaayi ewu ulonda bwine bwalu ebu apu.

³¹⁰ Ke kwambaye—kwambaye ne: "Dituku dyakalonda mu mvita . . ." Ûvwa ulonda's, kaa, muvwabi. Ke kwambaye muvwaye muntu munene wa menemene, nudi bamanye's. Ke yêyè kwamba ne: "Bakaavwa bapyangane pambidi, ne biikale bacimpikangana anu twele, ne beela mbila mikole, ne batapangana, ne bafyononangana mputa ya milengu." Yêyè ne: "Milongo yabo kubwelakananganayi. Kufikabo ku dicinguluka buludi, paakabalekeela ba-Japonais abu babwelamu, mushindu awu. Ke bingoma binene bya mwambuuyi abi biikale bikùmuna, nseke yônso. Mvita ya bapyangane pambidi!"

³¹¹ Kwambaye ne: "Dyakamwe, mêmè kwimana, mwimane mushindu *ewu*." Ke yêyè ne: "Byônso byela mbila mikole kacya anu yamonangana, mu mushindu wa kuyi mwa kuumvwa byûdì wêwê mwine wamba to." Yêyè ne: "Kuvwa mashi." Yêyè ne: "Mêmè kutangila, civwa mmashi aanyi mêmè." Yêyè ne: "Mêmè kutangila *apa*. Kuvwa disoso mu lubadi lwanyi." Yêyè ne: "Civwa mmashi aanyi mêmè." Ke yêyè ne: "Mêmè, udi mumanye's, mêmè—mêmè—mêmè . . ."

Ke mulunda wa menemene . . . mwena Katolike, mpindyewu ncyêna ngamba eci bwa—bwa kusekeshangana to, kadi mwena Katolike mukwabo wa lulamatu lwa menemene kwambaye—kwambaye ne: “Wêwê kusambila *Mwoyo Mâriyâ* anyi?”

³¹² Yêyè ne: “To, mukalenge.” Yêyè ne: “Civwa mmashi aanyi mêmè. Ncivwa muswe bya tuleeleki abi to. Mêmè ne: ‘Ndi muswe mêmè kwakulangana ne Muntu wa kumutù awu.’ Civwa—civwa mmashi aanyi mêmè.”

³¹³ Ngeela meeji ne mushindu awu ngudibi byamba kwikala. Eyowa’s, mukalenge. Mushindu awu ngudibi byenzeka. Bikengela twikala ne dikunji dya ciswikidi, cyeyemenu kampanda.

“Ncivwa ne dîbà nansha dikese bwa kaleeleki Wende to.” Yêyè ne: “Ndi muswe ngaakulangane Nende Yêyè.”

³¹⁴ S’ke mudibi, mwaneetu. Padi muntu ulwa kudi Kilisto, bûdi naabu kî mbwa kwangata dîyî dya muyiishi kampanda, dîyî dya kaleeleki kampanda, cintu cikwabo kampanda nansha. Nwênù beena Mishònyî, kanwangaci *cikampanda*, *cikansanga*, anyi *cikankenga* to. Ndaayi ku cyeyemenu aci, too ne panwela lwongo mwômò amu ku Dilediibwa dipyadipya, ulediibwe cyakabidi ne uujiibwe tente ne Nyuma Mwîmpè, nenku neumone Bible umweneshiibwa mu didipwekesha dyònsò ne mu dinanga mu nsòmbelu webe yònsò. Kaa, pa dîbà adi, ke cyeyemenu cyebe ncyôci aci. Eyowa’s, mukalenge.

³¹⁵ Nkaadiku mubale mu Dîyî mwaba udiYe Dîyî. Pavwabi ne, ekeleeziya wa beena Allemagne wamba ne bidi mushindu *kampanda*; ne ba-Méthodistes, ne ba-Baptistes, ne beena Katolike. Kadi mêmè nkaadiku mubale mu Dîyî mwaba udiYe mwambe ne: “Pa lubwebwe elu Mêmè nêngîbakilèpu Ekeleeziya Wanyi, ne biibi bya iferno kabyena mwa kuMutamba bukole to.”

Teelejaayi mpindyewu, bwa kujikija. Mpindyewu Mishònyî udi wamba ne . . .

³¹⁶ Mpindyewu Katolike udi wamba ne: “MmuMwibakile pa Peetelo ne: ‘Wêwê udi Peetelo, ne pa lubwebwe elu . . .’” To, Yêyè kacya. Bu ne bivwa nanku, mmutwe cîmpingà anu mwaba awu. Mbamwibakile pa muntu.

³¹⁷ CyakenzaYe ncinyi? Mishònyî yêyè mmwambe ne: “Yêyè mmuMwibakile pa Yêyè mwine.” To. Kî mmwenze nanku to. Kî mmuMwibakile pa Yêyè mwine to.

³¹⁸ CyakenzaYe ncinyi? Ncinyi? “Bantu badi bamba ne Mêmè, Mwânà wa muntu ewu, ndi nganyi?”

“Bamwe mbambe ne Wêwê udi ‘Eliya,’ ne ‘Môsà.’”

Yêyè kwamba ne: “Kadi nwênù nudi nwamba bishi?”

Peetelo kwambaye ne: “Wêwê udi Kilisto, Mwânà wa Nzambi udi ne mwoyi.”

319 Tangilaayaaku mēyì awu mpindyewu. “Udi mubeneshiibwe, Simona, mwànà wa Yona. Kì mmubidi ne mashi bidi bikubuulwile eci to. Kutuku mucilongele kudi nsaserdose kampanda to. Kutuku mucilongele ku seminere kampanda to. Kadi Taatù Wanyi udi mu Dyulu ngudi mukubuulwileCi. Nenku pa lubwebwe elu,” dibuulula dya mu nyuma dya Dìyì, “Nèngiìbakilèpu Ekeleeziya Wanyi, ne biibi bya iferno kabyena mwa kuMutamba bukole to.”

Mêmè kudyambidila ne: “Mukalenge, s’ke cyôci aci.”

320 Nkaadiku mubale mu Mukanda wa Bwakabuulwibwa emu, nshapita wa 21...nshapita wa 22, mwaba udiYe mwambe ne: “Ewu yònsò...” Eci n’Cintu cikumbanangane. “Ewu yònsò wadidinga kwelaMu kantu kampanda awu; ewu yònsò wadidinga kuumushilaKu Kantu kampanda awu, uvila ne Cyôci aci kacyeja nanku awu; anyi ewu yònsò wadidinga kuteeta kuCilengeja ndambu, kuCivwija cya kapelu bwa dituku awu. Ewu yònsò wadidinga kuteeta kusakidila anyi kuumushila awu, cintu cimwecimwe aci necyumushiibwe, cyende citupa, ku Mukanda wa Mwoyi.”

321 Mêmè kwamba ne: “Nenku, s’ke cyònsò cîndi naaci dijinga ncyôci aci, Mukalenge, nkwitabuuja Cyôci eci.” Ne mu Cyôci eci, nkuruse wawa, ke mwakalwa Kilisto. Ncipwangane, ku ntwadijilu ne ku ndekeelu, Dìyì dyònsò dikaadiYeku mwambe adi. Kwangata Mukanda mu eci cyanza, maalu malonda mu eci cyanza, ne cidishindika anu menemene, ncipwangane. Ke mêmè kwamba ne: “Nenku, Mukalenge, ngaakidilèku.” Nenku pângààkenzà aci, ngàkaakidila Kilisto, Nyuma Mwîmpè munda mwa mwoyi wanyi, cyeyemenu cyanyi. Kacivwa mmêmè to.

322 Mêmè kusaama musangu kampanda, pavwa wanyi. . . Mêmè kujimija mukajaanyi. Mêmè kujimija mwanaanyi wa mu diboko. Kaa, mêmè kujimija taatù wanyi, kujimija mwakunyaanyi wa balume, kujimija bukonde bwanyi wa bakaji. Ne Billy uwwa mulaadika panshi, ùpunga ne lufu, ne—ne mêmè kwenza anu bu ne ngáfù mwine. Mvwa ngenda mbànda ne njila, ngenda ndila mwadi, nya mutangile ku majambu ende; ne yèyè ne mwànà wa mu diboko awu, ne mwànà awu mwikale mu diboko dyende. Ngenda nya mutangile ku majambu. Mvwa ngenda mbànda lwà makàsà. Mukalenge Isler uwwa ne cibidilu cya kulwa muneemu emu bwa kunaya cindalà, nudi bamanye’s, Cipwità-mùnwàmfwankà mukulumpe wa ditunga dya Indiana. Ûvwa ulwa wenda ubànda ne njila. Kungiimanyikaye. Kulwaye kwaka lubilu, kungeelaye maboko kunshingu. Civwa mpaanyima paa dipaasalala dya mâyì dya mu cidimu cya ’37. Kwambaye ne: “Uyààya kwèpì, Billy? Kwaka naka anyi?”

Ke mêmè kwamba ne: “Eyo.”

Yèyè ne: “Uyààya kenzaku cinyi kwine kwaka?”

323 Mémè ne: “Ntu nkateeleja nkuci wa kale.” Mémè ne: “Ntu nkasomba ku luseke lwa majambu a mwanaanyi wa mu diboko ne ende yêyè aku. Nkuci wa kale utu upwekaku, wakula naanyi.”

“Kaa,” mwakambaye, “Billy!”

324 Mémè ne: “Eyowa’s. Kabidi ntu ngumvwa minunganyi ya mabeji padiwu imba apu. Angimbila mijiki’s, Mukalenge Isler.”

Yêyè ne: “Mmijiki ya mushindu kaayi ayi yidiwu imba?” mwakambaye.

Kudi Ditunga dyamwamwa dya musulu,
Didibo babiikila ne ndilenga bwa kashidi,
Ne tudi tukafika ku cisabu aci anu ku cipidi
cya diitabuuja;
Ku umwe ku umwe tudi tukafika ku ciibi aci,
Bwa kusombelaku pamwe ne bakeenà bafwa,
Peelabo ngonga ya ngòlò ayi dîngà dituku
bwebe wêwè ne mémè.

325 Yêyè kwamba ne: “Billy, ndi muswe nkukonkeku cintu kampanda.” Yêyè ne: “Kilisto udiku ne mushinga kaayi bwebe wêwè mpindyewu? Kilisto udiku ne mushinga kaayi bwebe wêwè mpindyewu?”

326 Mémè ne: “Yêyè ke Mwoyi wanyi, byònsò byanyi. Yêyè ke byònsò bìndì mémè naabi, Mukalenge Isler. Yêyè ke wanyi—wanyi Nkàmisha. Yêyè ke cyònsò cîndîku mwa kwikala mukwate.” Bwa cinyi? Kukaavwa kwenzeke cintu kampanda. “Pa lubwebwe elu!”

327 Yêyè ne: “S’nkaadiku mukumone wimana mwaba ewu mu masangu emu uyiisha, mu mushindu wa ushaala mumweke bu mufwanyine kudishinda kufwa. Nkaadi mukumone, mêmè ònsò a bufuku, ubànda upweka ne mìsèèsù, wenda ukumbulanga ne babeedi. Kadi paanyima paa Yêyè mumane kwangata mukajeebe sungasunga, ne mwanebe wa munda mudi nzala, wêwè ucidi anu utungunuka ne kuMukwacila mudimu anyi?”

328 Mémè ne: “Bu Yêyè mwa kunshipa mémè, ndi ntungunuka anu ne kuMweyemena.” Bwa cinyi? Lwongo lwanyi ndukwate munda mwa cilàmbà cikudika. Mvwa ne Cyeyemenu. Mvwa mudiswikile ku Dìyì Dyende, ne Dìyì Dyende divwa kacya anu dyakwata. Yêyè ke cyanyi Cyeyemenu. Ntu mulwe kujandule ne, bintu bikwabo byònsò ebi bidi mwa kupangila, kadi Kilisto kèna mwa kupangilaku to.

329 Ekeleeziya wa Katolike udi ne paapà bu cyeyemenu. Beena Mishòònyì badi ne bepiskopo baabo, ne twitabaayi yabo, ne batangidi bakulu baabo.

330 Kadi, mémè, bu Pòlò. . . Udi ne crayon webe anyi? Fùndakù cintu kampanda. Mu. . . Pòlò wakamba, mu Byenedi nshapita wa 20 ku mvensa wa 24 ne: “Kakwena nansha cimwe cya ku bintu ebi cidi cinnyungishaku to.” Kaa, wêwè udi mwa kwikala

ne twitabaayi, udi mwa kwikala ne cyônsò cyûdi muswe kwikala naaci aci, kadi byôbî bintu abi kabyena binnyungishaku mêmè ewu to.

Ndi mwele lwongo lwa musuuka wanyi mu mwaba wa diikisha,
Bwa kwenda ne mazuwa pa mbû mitomboke
(ne kuyi umanya ne udi penyi to, mu *nunku*,
mu *naka*) kuyi umanya kabidi to;
Cipeepele cikole cidid mwa kutuuta pa ndondo mutomboke, wa mvula ya cipupu,

Byônsò bidi mwa kutwa katungu.

Kadi mu Yesu ndi mu dikubiibwa kashidi ne kashidi.

³³¹ Eyowa's. Kakwena nansha cimwe cya ku bintu ebi cidid cinnnyungishaku to, bwalu ndi muswikila ku lwongo kampanda. "Kaa, kacya ngâtuutakeena Nende," mwakamba Pôlò, "mu njila wawa, nkaadi muswikila ku lwongo kampanda. Yêyè ukaadi munkudimune kadi kuntangija kûmvwâ mfuma. Mmwasulule naanyi lwendu mu mushindu mwîmpè." Vulukaayi ne, Pôlò awu uvwa pende wa mu bulongolodi kampanda, bûvwâ butambe bunene bwa mu ditunga amu, kadi wakashaala muswikila ku cyeyemenu aci.

³³² Teelejaayi. Ndi muswe kunwambilaku cintu kampanda. Yêyè uvwa ne kiipacila kampanda pa kunsungila mêmè ewu. Ûvwâ ne kiipacila kampanda pa kukusungila wêwè awu. Nenku mêmè ndi mupângâdike mu mwoyi wanyi, ku diswa Dyende, bwa mêmè kucyenza; kadi bwa kusakidilaKu, anyi bwa kuumushilaKu to. Bwakabuulwibwa 22.19, pawikala muswe kufunda aci. Eyo. "Ewu yônsò wadidinga kuumushila..." Mêmè ndi mukange mwoyi. Nkaadi mudilongolole bwa kushiyangana ne ekeleeziya, ne nwênù nudi bamanye aci. Ne pa nanku ndi mupângâdike mu mwoyi bwa kushaala ne Evanjeeliyo ewu dîbâ dyônsò dîncidî ne mwoyi, ku dikwacisha dya Nzambi. Huh! Vulukaayi ne, ngàsà ke yêyè ewu. Kuvwa miliyô ya bantu biikale bafwa mu mpekaatu piine paakansungilaYe mêmè apu. Mêmè mwva nganyi bwa kukengelabi ne anu Yêyè munsungile? Yêyè uvwa ne kiipacila, pa kunsungila mêmè, nenku mêmè ndi mupângâdike mu mwoyi bwa kutungunuka ne kiipacila aku. Ncyèna mbicyuka to. Ncifwanyine kwikala wanyi ndekeelu, pâmwâpa, abidi adi panshi aa mpindyewu. Kadi, cyônsò cidiku aci, ndi anu mwele lwongo. Ncitu mwanji kucishintululaku to.

³³³ Mukalenge Isler wakangambila diine dituku adi, pavwaye wenda ubânda ne njila apu, kwambaye ne: "Billy, mu lutatu lwônsò elu, udi anu mulame ntendeleelu webe awu anyi?"

³³⁴ Mêmè ne: "To, mukalenge. Ntendeleelu yêyè ngudi mundame mêmè." Um-hum. Lwongo lwanyi luvwa lukwate. Ncyâ bushuwa. Kî mmêmè udi muMulame to. Yêyè ngudi mundame

mémè. Mémè ncyèna mwa kuMulama to. Kakwena mushindu wa mémè kucyenza to. Kadi Yèyè ngudi undama mémè. Eyowa's, mukalenge.

³³⁵ Yèyè uvwa ne kiipacila pa kunsungila mémè. Kuvwa miliyô ya bantu mu mpekaatu pângàakalwà kudiYe apu, kadi Yèyè kunsungila mémè. Ûvwa ne kiipacila pa kwenza nanku.

³³⁶ Lufu lwa Kilisto luvwa cyeyemenu, bwa civwa citangila bwôwà bwa lufu. Lufu lwa Kilisto lwakakosa cilumbu aci, paakaMusuma lubulubulu lwa lufu alu ne paakeelalu lwôngò lwa kalonda aku. Nudi bamanye ne, lubulubulu, cîshî cîdi ne kalonda, lwôlò anu ludidinge lubweje lwongo lwa kalonda aku, mu ndondo menemene, pakaadilu lukapatula, bidi bipatula kalonda aku kashaalamu. Lufu luvwa misangu yônsò anu ne kalonda. Lufu luvwa misangu yônsò anu ne kalonda.

³³⁷ Nenu dituku dikwabo, wenda ùbànda mutangile ku Kalvariyo, ne ditondoka dya pa mbwebwe ayi adi, Mashi byenda bizololokela pa mbwebwe, paakalengawu buloba bwa pa Kalvariyo abu, wenda uya ku Gologota, ntaku wa nkuruse awu, uvwa wenda ukoona mu byendedi bya makàsà bivwa ne Mashi bya kabiðibiði kakese, katekete kàvwà kenda kaya aku, kàvwà kèndelàmu aku. Bôbò benda baMwela mfimbu ne baMuboza, pavwaYe wenda ubànda kakuna apu, kadi Yèyè uvwa ne cyeyemenu. Ûvwa mumanye pavwaYe mwimanyine, bwalu Dìyì dya Nzambi dikaavwa dyambe, dyambile kudi Davidi ne: “Ncyakushiya Munsantu Wanyi umona dibola, anyi Ncyakushiya musuuka Wende mu iferno to.”

³³⁸ Ûvwa mumanye ne dibola divwa dibanga, munda mwa mèbà makumi mwandamutekete ne abidi. Wàkamba ne: “Shimbulaayi ntempelu ewu, ne Mémè nèmmujuulè cyakabidi munda mwa matuku asatu.” Ûvwa ne cyeyemenu kampanda.

³³⁹ Ke Yèyè uyààya wawa, wenda ùbànda kakuna, ne bimoto bya makodi a baseki, mate a basalaayi bakwacike maala baa bwena bavwa baMuswike mukusu ku mèsù, ne baMutuute mucu ku mutu abu, bamba ne: “Wèwè udi muprofeta anyi? Twàmbilèbi tûng wâKutuutù awu.” Ke Yèyè awu, wenda ubànda kakuna, mu bundu ne dipwekeshiibwa dya milongo amu. Bwa kwikala. . . Bilàmbà Byende biMukopola, udyombola bundu, mukudika pa nkuruse kumpala kwa bantu, butaka. Mwikale ufwa mu dipwekeshiibwa dya milongo dya kudi beena Loomo, dya kudi bukalenge, dinyooka dya lufu, Muntu uvwa kayi mwenze bwalu nansha bumwe.

³⁴⁰ Kaabwalu kakese kavwabo balonde musangu kampanda, kavwa kamba ne, Mariya wa ku Magadala kupatukaye lubilu wamba ne: “CidiYe mwenze ncinyi? Munwòndòpèle babeedi beenu, mubiishe bafwe, ne mutwale disungidiibwa kudi aba bàvwà baswe kudipeta, bàvwà mu bupika. CidiYe mwenze ncinyi?”

341 Ke mwakwidi kampanda kumunangulaye dipi ku mishiku, mu mushindu wa ne mashi akasotoka, kwambaye ne: “Nudi nwênù baswe kuteeleja mukaji ewu anyi mwakwidi wenu munene?”

342 Kaa, buloba bwà cyena mangumba abu, s’mmulawu mu byònsò byàbù. S’ngòwù.

343 Kwòkò aku, eyo, nkwakayabo Nende. Kadi pavwaYe wenda ubànda kakuna apu, wenda udikoka biteketebitekete, dyabulu uvwa anu misangu yònsò mucyèlèlè mpatà, bwa ne Yêyè uvwa civwaYe aci. Wakamba ne: “Ne Udi Mwânà wa Nzambi, andamunabi tũng mabwe aa alwe mampà. Wèwè nyawu ulaka mukana wamba ne Udi mwa kwenza bishima. Ne Udi Mwânà wa Nzambi, tuminabi mabwe aa díyì bwa andamuke mampà.”

344 Dyabulu wa kale umweumwe awu ucidi anu ne mwoyi leelu ewu. Ncya bushuwa. “Ne udi mwondopi wa kudi Nzambi! S’ke mukulumpe John *Kampanda* nyêyè ewu musòmbè mu disangu emu. Ndi mumanye ne ncikalaba. Anji mwondopebi tũng.” Kanwenaku bamanye ne nyêyè dyabulu umweumwe wa kale awu anyi?

Yesu wakamba ne: “Ndi Mémè ngenza anu . . .”

345 Tangilaayi, Yêyè kupicila ku ciinà cya mâyi cya Beteseda, kuvwa binunu bya bantu balaadile panshi mwaba awu, balema, bampofo, bilemenda, ne beena bidimba byuminyine, kadi kuya kudi muntu uvwa ne mushindu wa kwendela kuulu. Yêyè awu uvwa ne mushindu wa kwikala wendakanaku eku ne eku. Ûvwa mufwanyine kwikala ne disaamà dya mpàcì wa mênýì. Nansha mene ne civwa ncinyi, dikaavwa dilaale bikole. Ûkaavwa naadi bidimu makumi asatu ne mwandamukulu. Wakamba ne: “Pàndì mémè mbwela mu ciinà cya mâyi, muntu kampanda udi undyanjidila.” Ûvwa ne mushindu wa kwendela kuulu.

346 Kubashiya bònsò balaadile panshi mwaba awu, kadi kuya anu kudi yêyè awu e kumwondopa. Bwa cinyi? Wakamba ne Ûvwa mumanye ne yêyè awu ukaavwa mu mushindu awu. Pashiishe kuMwambilabo, kuMwelabo lukonko, paakalwabo kuMupeta. Yone Munsantu 5, Yêyè kwamba ne: “Bulelela, bulelela, Ndi nnwambila ne, Mwânà kèna mwa kwenza cintu nansha cimwe mu Yêyè to, anu cidiYe umona Taatù wenza.” Ke cyeyemenu Cyende ncyòci aci. Aci ke cìcìdì anu cyeyemenu.

347 Pàmvwà mwimane kuntu kwaka mu Finlande dituku adi, ne mwânà mukese wa balume awu mulaale panshi mwaba awu, ne mémè kwenda nyunguluka, yêyè mulaale mwaba awu, mufwe, mufwe kukaavwa tusunsa makumi asatu. Nukaadi bacibale mu mukanda. Mémè kubanga kuumuka, Cintu kampanda kunteeka byanza pambidi. Mémè kukudimuka, kudyambidila ne: “Civwa ncinyi aci?” Mémè kutangila cyakabidi. Mémè kudyambidila ne: “Indilabi kakese.”

348 Mémè kutapa dísù lwà paanyima pa dibeji dya munda mutupu dya Bible apa. “Nenku nebyenzeke ne, mwânà wa balume mukese wa bidimu bitwe ku citeema, nebamutuute ku mashinyi afwe. Nekwikale mwaba awu mulongo mule wa mici yitu ne mabeji anu mabishi, mbwebwe mitangalakangane mwômò amu. Mashinyi awu neikale macyamakane mu njila, manyangukangane. Yêyè awu neikale muvwale tunsheshete tukese twa tufikile mu cifuka atu, bu twa nanku, tubândisha kuulu; ne nsuki yende mikosa cisuba. Twísù twende tukese netwikale tukudimuke tuye mwamwa. Mifuba mu mubidi wende neyiikale micibuke.”

Mémè kutangila. Kudyambidila ne: “Éyi Nzambi wa yaaya!”

349 Mémè kwamba ne: “Shaalaayi biimane anu cimùmà, nwênù bônso.” Mulombodi wa cimenga uvwa mwaba awu. Mémè kwamba ne: “Mwânà awu yêyè kayi mujuuke mwinane kuulu mu tusunsa tubidi emu kuumukila ku mpindyewu, mémè ndi muprofeta wa mashimi; nungendeshe, nungiipate mu Finlande emu.” Cya bushuwa. “Kadi yêyè mujuuke, nudi beena dibanza dya kufila myoyi yenu kudi Kilisto.” Ncya bushuwa. Bôbò kushaala kacya biimana kabayi banyunga to.

350 Mémè kwamba ne: “Taatu wa mu Dyulu, dyamwamwa dya mbû dyadya, kukaadi bidimu bibidi, Wêwè ukaavwa mwambe ne mwânà mukese wa balume ewu uvwa mwa kwikala mulaadika mwaba ewu.”

351 Kuwa Mwaneetu Moore ne Mwaneetu Lindsay mwaba awu, batangile cyôci aci. Nenku, myaba yônso, bavwa bacifunde mu Bible. Ne binunu bya Bibles mu ditunga dijima amu bavwa bacifundemu. Civwa ncinyi? Cyeyemenu. Taatù ukaavwa muleeje civwa mwa kwenzeka. Kakuvwa diciina to, nansha dikese, mwimane mwaba awu. Cyeyemenu, bushuwa, yêyè neajuuke.

352 Anu mu Finlande amu, mùvwà binunu bya bantu biikale balwa ciibufuku, ne bikengela mene bwa kupatula bakwabo pambelu bwa kumpeeshaku mushindu wa kwakula ne bantu, kubapatula kadi kubweja bakwabo. Ke yêyè uvwa mwimane awu, ne byônso abi. Bantu bavwa bannange, ne bakaavwa bamonemone dyondopa dyanzenzeke, kadi eci mmwânà wa balume mulaale panshi mwaba awu, mufwe. Cyeyemenu civwa ncinyi? Cikeena-kumona. “Ndi ngenza cidi Taatù wamba bwa kwenza. Ewu udi ungitabuujja Mémè, byenzenzi bîndi Mémè ngenza neàbyênzè pende.” Ke cyeyemenu cyebe ncyôci aci’s.

353 Mémè kwamba ne: “Lufu, kwêna mwa kutungunuka ne kushaala mumulame to. Nzambi ukaadi mumane kwakula. Alukila. Mulekele.” Ke mwânà mukese wa balume awu kujuukaye, kukenzakanaye mushindu ewu. Bantu kubangabo kudishinda bu bafwa cipuuka, ne bikwabo. S’ke cyôci aci, cifunda anu muntwamu, ne citwa cyâlâ kudi mulombodi wa

cimenga, anyi, kudi mujaadiki wa mikanda mitwa byâlâ wa mbulamataadi. Neya bushuwa.

³⁵⁴ Ncinyi aci? Cyeyemenu, Yesu Kilisto udi umwèumwè awu makeelela, leelu, too ne kashidi. Piikalaci kaciyi Nzambi umwèumwè awu wâkimanyika mukaji wa ku Nayina, ne mwambudi wa mwanende wa balume awu. Pavwa muntu kana yônsò ufwa mu miine matuku awu, bavwa bamwela dyakamwe mu majambu. Kabavwa bamulekela ushaala nanku to. Bavwa bamwela mu majambu. Ke Yesu Kilisto nyawu, umwèumwè awu makeelela, leelu, too ne kashidi. Eyowa.

³⁵⁵ Tangilaayi mwamwa mu Mexique, mwânà mukese wa mu diboko awu. Bamwe baa kunudi bàdì bàsanganyibwà apa aba, bàdì basômbe apa aba. Nenku mwânà awu, ngangabuka uvwa mwele cyâlâ pa dîyi difunda, ndifunda kudi Beena Kilisto baa Kantu-ku-byanza. “Mwânà awu uvwa mufwe mu dinda adi pa dîbâ citeema jaajaaja, kadi apa tukaavwa dîbâ dikumi bwine bufuku abu.”

³⁵⁶ Nsongaakaji awu kavwaku wa bàtuuja mwoyi to. Billy mwimane kwaka, mwanaanyi wa balume ewu, uteeta bwa kumupingaja paanyima. Wa bwalu mwikale, ee, ngeela meeji ne bavwa ne baawisiyè nkama ibidi biimane mwaba awu, kadi yêyè ubabandila pa mitu. Diloolo divwa didyânjile adi, mpofo awu uvwa mutabale, ne yêyè nsongaakaji ewu uvwa mucimanye. Úvwa mwena Katolike.

³⁵⁷ Ke, ndekeelu wa byônsò, pângàakambà ne: “Ndaaku wêwè, Mwaneetu Moore, umusambidile. Bwalu, mwânà awu. . .”

³⁵⁸ Mvula uvwa munkaci mwa kuloka, wa yebeyebe. Bakaavwa biimane mwaba awu kacya ku bwebwebwe mu dinda amu, mu cipalu cinene cya dilwangana ne ngombe aci. Ke mêmè kwamba ne. . . Bavwa bampwekeshilemu ku myonji, lwà paanyima apu, bwa mêmè kubwela mu mwine mwaba awu. Tuvwa mwaba awu anu bwa maloolo asatu.

³⁵⁹ Mvwa mwimane mwaba awu. Mêmè kwamba ne: “Bu mûmvwâ ngamba. . .” mwikale nyiisha’s. Dya ntangila anyi, mêmè kumona mwânà mukese wa mu diboko kumpala kwanyi aku, mwânà mukese wa cyena Mexique, kayi ne mênù to, musômbe anu mwaba awu unseksha, mwaba ewu mene kumpala kwanyi.

³⁶⁰ Mêmè kwamba ne: “Indila kakese, Mwaneetu Moore. Lwâyi nende mwaba ewu.” Kaa, cyeyemenu’s!

³⁶¹ Baawisiyè kushiyabo njila. Ke yêyè ulwâlwa ewu. Kudyupwilaye panshi wamba ne: “Padre, Padre.”

Mêmè kwamba ne: “Juuka.”

³⁶² Ke Mwaneetu Espinoza kwambaye ne: “Juuka,” umwambila mu ci-Espagnol. Kujuukaye mwaba awu.

Mêmè kwamba ne: “Taatù wa mu Dyulu, nyewu ndi mwimane kaaba aka mu mvula emu.”

³⁶³ Nsongaakaji awu, mulenga kwìsù wa bidimu bitwe ku makumi abidi ne bisatu, cintu bu nanku, nsuki yende milembelele. Mpala wende mukese awu mubandulula mushindu ewu, ditangila òvwà mu mèsù ende adi, ne mwoyi uzuka’s. Ùvwa mumone muntu mulume awu uvwa anu mpofo wetu wa menemene ewu kukaavwa bidimu makumi anaayi, mèsù ende kutabalawu pa cibumba cya ku cyambilu apu. Kumanyaye ne piikala Nzambi mwa kutabaja mèsù a mpofo, Yèyè uvwa mwa kwondopa mwanende awu. Ke yèyè uvwa usanganyiibwa mwaba awu awu, kaacintu kakese kuuminyine keela mwinshi mwa mbulankete mushindu awu, kadi kiikale kabole bolebole ne mvula. Ùvwa kacya wimana mwaba awu dinda dijima adi, ne mu mapingaja ònsò amu, kabidi. Mwaba awu, tukaavwa bu pa òvwà dikumi ne dimwe, òvwà dikumi jaajaaja bufuku abu, cintu bu nanku awu, kacya anu wakwata mwànà awu kumpala kwende. Nukaadi bamone kaabwalu aku mu cibejibeji cya Beena Kilisto baa Kantu-ku-byanza. Mwaba awu, kacya anu wakwata mwànà awu mushindu awu.

³⁶⁴ Mêmè kwamba ne: “Taatù wa mu Dyulu, mêmè ncyèna mumanye cidi bwalu ebu buswa kwamba to. Ndi mêmè anu musadidi Webe cyanaana. Kadi nyewu ngàmònu mwànà awu mwimane kwaka. Ùvwa ne mwoyi. Nyewu mmutentekela byanza, mu Dînà dya Mukalenge Yesu.”

Kwambaye ne: “Waah!” ne kubangaye kudila.

³⁶⁵ Maamu awu kudyapula mwànà kadi kubanga kwela mbila ya mikole. Ke bantu kubangabo kwela mbila mikole mu mwaba awu, ne bakaji bafwa cipuuka ne bikwabo. Mêmè kwamba ne: “Kanwanji kwamba bwalu nansha bumwe pa cyòci aci to. Tumaayi muntu ne mwànà awu, ne maamù awu, baye kudi ngangabuka awu, nenku yèyè èlè cyâlà pa òvwà difunda, ne: ‘Mwànà awu uvwa mufwe. Ùvwa mufwe disaamà dya bisulusulu, mu dinda òvwà didyanjidile aci, ne, anyi mu dinda adi pa òvwà citeema jaajaaja.’”

³⁶⁶ Ke twètù kupeta òvwà dyela cyâlà kudi ngangabuka awu ne: “Mwànà awu uvwa mwambiibwe ne ‘mmufwe,’” mu nzubu wa mudimu wa ngangabuka mu dinda adi, ne mamwëndè uvwa anu kacya wamwambula uya nende eku ne eku dituku dijima.

³⁶⁷ Civwa ncinyi aci? Cyeyemenu. Civwa ncinyi aci? Yèyè wakiitabuuja ne, piikala Nzambi mwa kutabaja mèsù a mpofo, (cinyi?) Nzambi uvwa mwa kubiisha bafwe, bwalu Yèyè udi umwèumwè awu makeelela, leelu, too ne kashidi.

³⁶⁸ Mêmè ncivwa mutwishiibwe to. Ncivwa paanyi mumanye to anu too ne pàngàakalwà kumona. Nenku ndi mwenze anu mmona mwànà awu, civwa ncyeyemenu, cya bushuwa kakuyi

mpatà to. Ke yêyè awu mwaba awu's. Bikengela lufu lulekelele udilu lukwate awu.

369 Ke Mwânà wa Nzambi uvwa wenda uya ewu. Lubulubulu lwa lufu alu ke kubangalu luMunyungulukila lwenda lwela monzu. “Kya, mmunyi mudiYe mufwanyine kwikala muprofeta? Mmunyi muvwaYe mufwanyine kwimana mwaba wawa ulekela baMutwila makodi mwîsù? Mmunyi muvwaYe mufwanyine kwimana mwaba wawa, ulekela baMulembakaja, kadi kayiku wenza cintu nansha cimwe pa bwalu abu? Awu kî ng'Emanuwele to. Awu udi anu muntu wetu wa patupu ewu. Mona nta ya bantu bakwacike maala ya basalaayi bakwacike abu. Tangila umone mudi kwîsù Kwende kupweka mashi.”

370 Dyabulu kwambaye ne: “NêmMupetè. NêmMupetè.” Ke yêyè ulwâlwa ewu, bu lubulubulu, kalonda kaa lufu, luMunyungulukila lwenda lwela monzu. Kadi, mwaneetu, lubulubulu alu ndwenze anu lwela lwongo lwa kalonda kaalu aku mu Emanuwele awu, ndwenze anu lupatula, ke kujimijalu kalonda kaalu aku, nansha lufu lwôlò lwine.

371 Kabyena bikemesha to, pashiishe, paakapeta Pôlò mushindu wa kutangilanganaye naalu mpala ne mpala, kwambaye ne: “Wêwè lufu, kalonda keebe kadi penyi? Wêwè lukita, bucimunyi bwebe budi penyi? Twasakidila kudi Nzambi, Yêyè udi utupa bucimunyi!” Lufu lwa Kilisto luvwa cyeyemenu kudi muntu yônsò uvwa naalu bwôwà awu.

372 Wanyi mwoyi udi wamba “amen” ku Dîyî dyônsò didi mu Mukanda Wende. Nkaadi njikija, cya bushuwa mpindyewu. Bikengela anu nkose eci ncishiye. Nwamonu anyi?

373 Ke bwa cinyi mêmè ntu mumanye ne Nyuma Mwîmpè ke kaanyi kaleeji-nord katu kandombola. Yêyè ke Udi umfikisha ku dimanya ne Dîyî edi ndilelela. Yêyè ke cyanyi cyeyemenu. Yêyè ke wanyi Muunya. Yêyè ke wanyi Mwoyi. Yêyè ke lwanyi lwongo. Padi ntatu yikutuka, Yêyè ke wanyi Mutooto wa ku nord. Pândî mujimine, Nyuma Mwîmpè ke kaanyi kaleeji-nord kadi kandombola kangaaluja ku mwaba udi ukengediibwa.

374 Mangumba mmenze anu mudi mitooto mikwabo, yidi yôyî yitentemuka pamwe ne buloba. Mitooto mikwabo ayi yitu yôyî yitentemuka padi buloba butentemuka, kadi kî mmutooto wa ku nord to. Buloba budi mwa kutentemuka kutangila kudibu buswe, kadi wôwò udi ushaala kaaba kamwe. Kaa, mwaneetu, Mutooto wa ku nord's mmwele lwongo. Mikwabo yôyî yidi yitentemuka yiya eku ne eku, wêwè udi mwa kuyimwena *apa* ne *pààpa*, ne myaba mikwabo yônsò. Mushindu awu ke udi ekeleeziya ya cyena mangumba.

375 Kadi Kilisto ke cyeyemenu. Mu Yêyè ke mûdi mwa kuteekela dyeyemena. Pakaadi mangumba makushiye kanjingambaala, tuma wêwè mèsù anu kudi Mutooto wa ku nord awu. Nyuma

Mwîmpè ke keebe kaleeji-nord. Ûdi Yêyè ushaala anu ne lulamatu kashidi ku Dìyì Dyende.

³⁷⁶ Pavwabo bangambila ne bintu abi kabivwa mwa kwenzeka mu dituku dya cyena leelu bu edi to, mêmè's mvwa mumanye. Piikalabi ne—piikalabi ne—piikalabi ne Nzambi katuku to, nanku ikalaaku wêwè anu ne mwoyi, udaya, unwa, ucyonkomoka. Nzambi udiku, tuMukwacilaayi mudimu. Ne mêmè ndi mufikile too ne ku dimona dya dituku didiYe mwenze bintu byônsò, too ne ku dibiisha dya bafwe, pavwaYe panu pa buloba. Ne ciine aci tudi bacimanyine ku dîyì difunda ditwa cyâla, bwa ne mbulelela. Eyowa's, mukalenge.

³⁷⁷ Yêyè ke cyanyi cyeyemenu. Mpindyewu Muvwijaaku peebe cyebe Cyeyemenu. Angata mu . . . Mu cikondo cya lwanyi lutatu, Yêyè utu misangu yônsò anu cyeyemenu. Mpindyewu tangilaayi. Ku ngàsà wa Nzambi . . .

³⁷⁸ Mpindyewu bikengela anu njikije. Dîbà dikaadi dyenda dipita. Ee, tangilaayi kuneeku, mvwa mêmè ngeela meeji ne tucidi pa dîbà dikumi ne dimwe, kadi nyewu tukaadi dîbà dikumi ne ibidi ne tusunsa makumi asatu.

³⁷⁹ Balunda baanyi, dituku dijima, bufuku bujima, cidimu cijima, too ne mu Cyendelele cijima, kwèna mufwanyineku kwakula kumana bwa Cyôci aci to. Kwikadi wâteeta kudifwanyikijilaCi to. Kwèna mwa kucyenzaku to. Kakwena mushindu wa kudifwanyikijilaCi to. Wêwè udi wamba ne: "Mwaneetu Branham, pawikala—pawikala wêwè. . ."

³⁸⁰ Mêmè ncyèna mumanye to. Ndi anu ngiitabuuja cyanaana. Ndi mulekele bya diteeta abi, bya dyenza cintu kampanda bwa Cyôci aci abi. Ndi anu nCiitabuuja cyanaana, kwajiki. Nwamonu anyi? "Kî ng'ewu udi unyeema lubilu, anyi ewu udi muswe to; Nzambi ngudi uleeja luse." Nwamonu anyi? Kî nku byenzedi to. Nku ngàsà. Nwamonu anyi? Ndi anu nCiitabuuja cyanaana. Nzambi, bwalu mbulaale kudiYe Yêyè bwa kwenza bikwabo bidi bishaala abi. Û'Citàbùùjè wêwè anu cyanaana, wénzè maalu bilondeshile Cyôci aci.

³⁸¹ Musambu utu mwende luumu ewu, mvwa muumvwe bawimba ku cisanji anyi bawimba mukana kaaba aka anyi mwaba kampanda:

Kaa, dinanga dya Nzambi, mushindu mwine
udidi dibanjike ne dikezuke's we!
Mushindu mwine udidi kadiyi kwondola
kumana ne dikole!
Neditungunuke ne kwikala kashidi ne kashidi,
Musambu wa Bansantu ne Banjelo.

³⁸² Mu dyenza dya makumi, muntu yêyè muteete bwa kutaata, anyi muteete bwa kuleeja ku tulaasa twende tulonga, yêyè's neakupaadishe mukupa. Kwèna mwa kucyenzaku to. Kuteeci

bwa kucyenza to. Kuteeci bwa kudifwanyikijilaCi to. Nzambi mmupite pa didifwanyikijila. Kwèna udifwanyikijila Nzambi to. Udi anu witabuuja Nzambi cyanaana. Aci ke munsoko- . . . Aci ke munsonkontu. KudifwanyikijidiCi to. Û'Citàbùùjè wèwè anu cyanaana. Mémè ncyèna mwa kukwambila cidiCi cyumvwija to. Ncyèna mwa kukwambila mushindu wa dicyenza to. Ndi mémè mumanye anu ne ndi anu nCiitabuuja cyanaana. Kwajiki.

³⁸³ Mbyenze anu mùdi wèwè ulaya mwànà mutekete cintu kampanda, pende uciitabuuja amu. Bikengela wèwè ushaale mukwate ku dìyì dyebe. Wèwè udi mwànà wa Nzambi. Yèyè utu ushaala mukwate ku Dìyì Dyende. Ikala wèwè anu muCitàbùùje cyanaana. Kwikadi utanakana to. Shaala wèwè anu mwaba awu. Nzambi ukaadiku mucyènzè musangu kampanda, Yèyè udi ne cya kucyenza kabidi. Kayi mucyènzè to, Yèyè neakwambile bwa cinyi Kèna mwa kucyenza. Nenku aci ncyà bushuwa. Mpindyewu, shaala wèwè anu naaCi.

³⁸⁴ Nudi bamanye, cituminyi cimwe cya musambu awu aci. . . Ndi ngeela meeji ne mwaneetu wa balume wa musinga mukole awu, uvwa mubatiijiibwe diloolo dya makeelela awu, utu wimba musambu awu wa ne: “Kaa, dinanga dya Nzambi.” Badi bangambila ne cituminyi aci, katupa kaaci aka, bavwa basangane bakafunde ku cimanu cya lupitaadi lwa babuluke. Kavwa kamba ne:

Bu twètù mwa kuuja mbù ne màyi a mukanda,
Anyi bu maulu menza ne mukanda muvunga;
Ne kaamuci kònsò pa buloba kiikale kasala,
Ne muntu yònsò mwikale bu ne wende mudimu
mbu mufundi;
Bwa kufunda dinanga dya Nzambi wa muulu
Mbifwanyine kukamisha mbù;
Anyi mukanda muvunga mmufwanyine kì
mmufwanyine kukumbana byònsò to,
Nansha wòwò mwolola eku ne eku kwa dyulu.

³⁸⁵ Anji elaayi meeji pa bwalu abu. Kadi paabi, bya binaayi bisatu bya buloba bidi anu màyi pa màyi. Kadi tangilaayi hydrogène ne oxygène mu lupeepele emu, citaleela ne bikwabo. Nwamonu anyi? Bu ne mutaleela wònsò ewu uvwa mmâyì a mukanda. Kadi elaayi meeji bwa miliyaala, ne binunu bya miliyaala ya miliyaala ya bituuta, bu ne mbifwanyine kwikala tusala. Ne elaayi meeji ku miliyaala ya bantu bakaadiku biikale pa buloba apa, ne umwe ne umwe wabo mwikale ne wende mudimu mbu mufundi. Bwa kwikala kuzabika tusala atu mu mbù, ne kuteeta kudifwanyikijila dinanga dya Nzambi, s'mbifwanyine kukamisha mbù; anyi mukanda muvunga awu mmufwanyine kubenga kukumbana byònsò abi, nansha wòwò bawòlòle eku kwa Cyendelelele kuya koobeka ku Cyendelelele cikwabo.

³⁸⁶ KudifwanyikijidiCi to. Kwena mwa kucyenzaku to. Wèwè neujimije lungenyi, pawateeta kudifwanyikijilaCi. Û’Cìtàbùùjè wèwè anu cyanaana. Muvwije Yèyè awu cyeyemenu cyebe. Shaala mwaba awu, ditalala dipole ne dilabula biwikala kuyi mwa kupwaku mwoyi nansha. Ela lwongo mu Cyôci aci, nenku lwongo lwebe nelukwate munda mwa cilàmbà cikudika.

Twinyikaayaaku mitu yetu.

“Mushindu mwine wûdi Wèwè munene’s we! Mushindu mwine wûdi Wèwè munene’s we!”

³⁸⁷ Mbanganyi mwab’ewu, ne mitu yenu miinyika mu dinda emu. .Tukaadi twenda tuseemena ku Cidimu Cipyacipya mpindyewu. Kadi peebe nyawu utu mutendeleedi wa mu umwe, ne ciine aci’s cidi anu cîmpè. Ndi ncyanyisha, bwa muntu ne muntu wa kunudi. Mémè ndi mutwishibwe ne Nzambi mmucyányishe. Kadi mu bushuwa bwa bwalu kutuku mwanji kupeta dilabula dya cyeyemenu aci adi anyi?

³⁸⁸ Cyôci Cintu kampanda cyûtù kuyiku mwitabuuje bya budingibudingi aci, cyûtù kuyiku mudifwanyikijile aci, kadi Cintu kampanda nyawu cyakwandamunu, ne wèwè wamonu nsòmbelu webe mushintuluke kubangila pa dîbà adi. Udi umona’s, Dìyì dyònsò dya Nzambi, mulayi wònsò, ùkaadi ùtwibwa “amen,” pa dîbà adi wèwè ukaadi anu kacya wakwata ku cyeyemenu aci. Bwalu, vuluka ne, Yèyè mmwambe ne: “Maulu ne buloba nebijimine, kadi Dìyì Dyanyi kadyakupangilaku to.”

³⁸⁹ Pawikala kuyi mwanji kufika pa kaaba aku to, kaa wèwè mufwanyine kwamba “amen” ku Dìyì dyònsò, piikalabi ne Divwa dibengangane ne twitabaayi wenu, ne Divwa dibengangane ne dingumba dyenu, kadi wèwè udi muswe kukafika pa kaaba aku, bu Mòsà, bu bakwabo abu anyi? Bòbò abu kabavwa mwa kwenza aci pavwabo kabayi bakwate cyeyemenu aci to. Kadi pawikala muciswe mu nsòmbelu webe mu dinda emu, udiku mwa kuswa bwa kuleeja nàнку pa kwela kwa byanza byebe muulu cyanaana kudi Nzambi anyi? Nzambi akubeneshe. Mbîmpè, mukalenge. Mu citanda cijima.

³⁹⁰ Taatù wa ngàsà, ndi mumanye ne mûngà musangu netwikale ne cya kushiyangana. Kudi ne cya kwikala cikondo kampanda citwikalaku mwa kushiyangana ne buloba ebu. Katwena bamanye ne ndibà kaayi diine adi to, ne cyôci ciine kaciyena ne cidici cishintulula menemene to. Piikala cyetu cikondo cijike, pa dîbà adi mpatudi baswe kulwa. Kiipacila keetu kaa kushaala panwapa nkaa kuKukwacila mudimu.

³⁹¹ Nenku kacya anu ku njila wa diya ku dibutulangana, dîngà dituku, mwakadi Pòlò mu njila wa ku Damaseke, bwa kuyaye kanyangakaja Ekeleeziya, Bukênkè bwakamufomija. Nenku, Éyì Nzambi, Bukênkè abu bwakamulonda, bwalu Buvwa n’Kilisto. Ke yèyè mwaba awu kwelaye lwôngò mu cyeyemenu kampanda, mu mushindu wa ne, nansha lufu lwine, yèyè uvwa

mwa kuseka mutangilangane naalu mpala ne mpala, wamba ne: “Twasakidila kudi Nzambi Udi utupeela bucimunyi ku Yesu Kilisto.”

³⁹² Wêwè wâkalwa cyeyemenu mu kaabujima bwa mupostolo awu. Yêyè uvwa . . . Wâkiikala Amen bwende yêyè, mu cyambilu ne cyambilu cyônsò. Wâkiikala Mutooto wa mwoyi wende, dikunji dilombodi. Wâkiikala kaleeji-nord kâakamulombolâ mu cipeepele cikole. Wâkiikala dibuulula. Wâkiikala cikeena-kumona. Wâkiikala dyende ditekemena, lwende lupandu. Nansha pa dîbâ dya lufu, paakamanyaye ne ûkaavwa uya mutangileku, Wêwè wâkatungunuka ne kwikala anu cyende cyeyemenu.

³⁹³ Wêwè uvwa cyeyemenu cya Danyele. Uvwa cyeyemenu cya bapofeta bônsò. Munkaci mwa dishiilangana dya cyena mangumba, ne ntatu ya mu matuku abo awu, ne Bafaalesa ne Basadoka, kuvwa anu bantu bàâkaKwangatâ bu cyeyemenu cyabo.

³⁹⁴ Ne leelu ewu, Mukalenge, balume ne bakaji biikale ne dyumvwilangana dya luse, biikale ne dinanga, ne—ne myoyi miikale yimata mashi, Mukalenge, bwa dilabula dilelela dya kumanya Nzambi, ne dya kwikala ne di—di—ditwishiibwa bwa cyeyemenu kampanda. Pâmwâpa cyônsò civwaku bantu bamanye, kumpala, Mukalenge, civwa nkudivwija mwena ekeleeziya. Kadi tudi tufika ku dyumvwa, mûngâateeci, ne meeji matooke ônsò, kabiyi bwa kupangakanangana to; Wêwè ngudi mumanye mwoyi wanyi; kadi mwikale mbambila ne: “Kanwena mwa kudivwija beena Ekeleeziya awu to. Nudi nudivwija beena diswa, diswa dya ba-Méthodistes, ne dya ba-Baptistes, ne dya beena Katolike, ne dya beena Mpenta. Kadi nudi nulediibwa mu Ekeleeziya awu, Mubidi musokome wa Kilisto, ne nulwa bidimba bya Mubidi Wende, biikale ne mapâ a Nyuma, bwa kwenza ne Mubidi Wende munene awu ukwate mudimu mu byenzi ne mu bukole.”

³⁹⁵ Nzambi, ke cidi byanza ebi biswe kwamba mu dinda emu, padibi byediibwe muulu apa. “Unteekeku, Éyî Mukalenge. Ungenze, umfwimbe, ungenze. Enzaku anu ne kaaba kaanyi mu nsombelu katambe kwikala cyeyemenu, muswikiibwe kudi Kilisto, bwa ngiikale nciyi ngeela meeji ku cîngâ cintu to anu ku cyeyemenu aci.” Enzaku nanku, Mukalenge. Bâbênêshêku. Ondopa babeedi ne badi ne ntatu. Sungila badi bajimine.

³⁹⁶ Mpindyewu, Mukalenge, tudi bamanye ne bitu ciibidilu bwa kubiikila bantu ku cyoshelu, kadi aci cikaadi cishaale cilele kutudi. Nenku mu dinda emu, ne byoshelu biine byûle tente, ne bâ—bânâ bakese ne—ne bônsò, kadi, Mukalenge, mu mushindu kampanda Wêwè ke udi mwakule naabo. Mbeele byanza byabo muulu. Mbangate—mbangate, mutûdi mwa kwamba, dipangadika. Ke cidibo baswe kwenza. Mba—

mba—mbaswe cintu kampanda cya cilelela. Nenku nyewu ndambula disambila dyanyi bwabo bôbò. Enzelaku muntu ne muntu nanku, Mukalenge. Ikalaku neetu mpindyewu, mwikale utufwa luse ku mpekaatu yetu, wondopa masaama etu, ne utupa disungidiibwa ditudi naadi dijinga.

³⁹⁷ Nenku, Mukalenge, kumutu kwa byônsò, swaku bwa katwikadiku twâpwa mwoyi to, leelu ewu, ne tudi baswikila ku cyeyemenu aci, Mutooto wetu wa ku nord, ku Kalvariyo, kudi Kilisto. Ne Nyuma Mwîmpè nyewu wangata Mèyi a Nzambi ne utuwwijila Wu mamweneshiibwe kantu ne kantu, mu kwondopa kwa babeedi, mu kutuleeja kwa bikeena-kumona, mu kubiisha kwa bafwe, ne mu kwenza anu menemene kwa byakamba Ye bwa kwenza.

³⁹⁸ Nenku swaku bwa ekeleeziya ewu ne bantu aba, anyi citupa cya Mubidi wa Kilisto cidi cidisangishe mwaba ewu mu dinda emu eci, biikale ne nsòmbelu udi Yesu mwambe bwa kwikala nende. “Nudi mukele wa mu buloba.” Nenku swaku biikale batwe mukele bilenga menemene mu mushindu wa ne cisumbu cyabo cya bantu cyapeta nyoota. Mukele utu ujuula nyoota. Ne mukele utu ulama bintu anu padiwu ulengangana naabi. Nenku ndi ndomba, Nzambi, bwa Wèwè kwenzela bantu ciine eci, bwa baamona mwa kwikala bapeci baa misuuka, bôbò paabo.

³⁹⁹ Benesha mpaasata wetu, Mwaneetu Neville, musadidi mudipwekeshe ewu, Mukalenge. Mwimane pa kaaba kende kaa mudimu, ne kaneemu kônsò, bu cidimba cya Mubidi wa Kilisto, mwikale wenza ne mwende mwônsò bwa kulonda byônsò byûdi Wèwè mufwanyine kumwambila bwa kwenzaye.

⁴⁰⁰ Benesha balubuludi, bantu abu badi biimane pamwe naanyi ne ngâsà yônsò mu cikondo cikole, cya mîdimâ cîndi mupicile eci.

⁴⁰¹ Imanaku pamwe ne Ekeleeziya udi musambile pamwe naanyi ne mwimane ku luseke lwanyi mu bikondo bya lutatu ewu. Mukalenge, ndi mubanange. Nenku nyewu ndambula disambila dyanyi, bwa baamona mwa kutangija mèsù abo kûdi Wèwè, Mukalenge. Swaku bwa buumusheku mèsù abo ku diima dya cifwaka dya musadidi edi. Swaku batangije mèsù abo kudi Ewu Udi wa Bukole bwônsò, Udiku awu. Ne tudi bamanye, Mukalenge, ne twètù tudi ne mikalu. Nansha twètù biikale banganyi, tudi anu baa cifwaka. Kadi kî mmusanjeela to, kadi m’Mukenji. Enzaku nanku, Mukalenge. Ke kutudi twètù tufunkuna, nkudi Yesu Kilisto Mwânà wa Nzambi. Enzaku bwa Yêyè ikale mulelela menemene kudi muntu ne muntu mwab’ewu leelu ewu, nansha mene kudi bânà bakese, bwa kulwa Ye cyeyemenu bwa disangisha dijima. Tudi tulomba mu Dinà dya Yesu. Amen.

Ndi muMunange, ndi muMunange
 Bwalu Yèyè wakannanga kumpala
 Ne wakampetela lupandu
 Pa mucu wa Kalvariyo.

⁴⁰² Mpindyewu, patudi tuwimba cyakabidi apa, labulangana ku cyanza ne muntu kampanda udi kumpala kwebe, paanyima peebe, ku luseke lwebe, bantu bônso balabulangane anu ku cyanza mpindyewu. Ikalaayi anu basòmbèle panshi. Kudimuka anu cyanaana ulabulangane ku cyanza, pawikala ne mushindu. Nwamonu anyi?

Ndi . . . (. . . ? . . .)
 . . . -kampetela . . . ? . . .

Badi bamanyisha anu ne: “Meesa a Mukalenge, bufuku bwa mu dimwe, mundankulu.”

⁴⁰³ Twèlààyaaku byanza muulu mpindyewu bwa tuMwimbile. Mbanganyi, mbanganyi badi bumvwa (wèwè) ne Yèyè udi cyeyemenu cyabo? [Disangisha didi dyamba ne: “Amen.”—Muf.] Diyì, Yèyè udi Diyì. Nudi nwitabuuja nanku anyi? [“Amen.”] Yèyè udi Diyì. Ne Nyuma Mwîmpè wîmîcishî Diyì adi, bwa kwenza ne Bukênkè abu bwikale ne mwoyi munda mwenu, bwa Diyì abu, dishindika dya Diyì. Teeka Diyì mu mwoyi webe. Lekela Nyuma Mwîmpè abwele, kadi tangila umone mudi Diyì dikwata mudimu. Itabuuja. Ikala mudipwekeshe. Kujingi bwa kwikala kampanda wa munene to. Ikala muntu cyanaana, bwa Nzambi amone mwa kukuwija kampanda. Nwamonu anyi? Eyo. Enzaayi nànkù mpindyewu.

⁴⁰⁴ Bantu bônso mbaMunange anyi? Ambaayi ne: “Amen.” [Disangisha didi dyamba ne: “Amen.”—Muf.] Nudi bamanye cidi mwaku awu *amen* uswa kwamba anyi? “Biikale nanku.” Amen. Ncyà bushuwa.

⁴⁰⁵ Twămbààyi ne: “Aleluuyah!” [Disangisha didi dyamba ne: “Aleluuyah!”—Muf.] Nudi bamanye cidi ciine aci ciswa kwamba anyi? “Tumbishaayi Nzambi wetu.”

⁴⁰⁶ Pâmvwà mu Allemagne anu abidi adi panshi aa, mvwa mwimane kumpala kwa bantu, biipacila, binunu makumi asatu anyi makumi anaayi kuntwaku dituku adi, ke mêmè kwamba ne: “Ncintu ncyà pawwaci munudi nwênù beena Allemagne aba kanuyi mwa kuumvwaku to.” Mêmè kwamba ne: “Pâmvwà mu njila ngenda ndwa mwab’ewu leelu ewu, mbwa mmumbulukile mu Anglais. Ncyà bushuwa.” Mêmè ne: “Kavwaku yèyè ne lutatu to nansha lukese. Ne nyuunyi uvwa mwikile mwaba awu, e kungimbilaye musambu mu Anglais. Mêmè kulwa ngenda mpweka ne mùsèsù, nenku maamu mukwabo uvwa mwambule mwânà mukese wa mu diboko pambidi, pângààbwelèdì lwà paanyima pààpa kumfundu kwaka, nenku,” mêmè ne, “mwânà awu uvwa udila mu Anglais. Ncilumbu kaayi nwênù’s?” S’ncyà bushuwa. Kaa, bu nwênù mwa kukenzakana anu cyanaana,

Yèyè's udi usanganyibwa myaba yònsò. Kî mmwômò anyi? Bushuwa's, ke mudiYe.

⁴⁰⁷ Mpindyewu twèlààyaaku anu byanza byetu muulu biikale babwite kwìsù, twimbè, patudi tulomba mpaasata bwa kubandaye kuneeku bwa kututangalajaye apa.

Twǎnji kujúukilaayi kuulu, dyambedi. Bantu bònsò ikalaayi bajuukile kuulu, bantu bònsò.

⁴⁰⁸ Nudi baMunange anyi? Ambaayi cyakabidi ne: "Amen." [Disangisha didi dyamba ne: "Amen."—Muf.]

⁴⁰⁹ Ne nudi bamanye, mwaku ewu *aleluuyah* udi umweumwe awu mu mwakulu wònsò. Ndaayi mu bisuku ne meetu bya ba-Hottentots baa mu Afrike, *aleluuyah* mmwaku umweumwe awu. *Aleluuyah*, bivwa bikengela kwikalaye cibwìpì ne dyelangana dya mwoyi dya bwena Kilisto. Kî mmwômò anyi? *Aleluuyah*, mwaku awu udi uswa kwamba ne "tumbishaayi Nzambi wetu." Ne Yèyè's ke udi mukumbanyine ciine aci. Kî mmwômò anyi? Kakuyi mpatà to Yèyè ke wanyi Musungidi. Kakuyi mpatà to Yèyè ke Yesu Kilisto, Mwànà wa Nzambi, bwanyi mêmè. Kakuyi mpatà to Yèyè udi "umweumwe awu makeelela, leelu, too ne kashidi," bwanyi mêmè. Ke mudiYe bwebe wèwè anyi?

Ndi muMunange, ndi muMunange

Bwalu Yèyè wakannanga kumpala

Ne wakampetela . . . (Nzambi ànùbènèshè).



CYEYEMENU LUA62-1230M

(Absolute)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyâlumingu mu dinda, mu matùkù 30 a ngondo wa dikumi ne mwibìdì, cidimu cya 1962, mu Branham Tabernacle mu Jeffersonville, Indiana, U.S.A. Ndyumusha pa mukaba wa mēyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org